

03 FEBRUARIE

**SLUJBA
SF.DREPT
SIMEON**

MINEIUL-GR

Ὁ ἍΓΙΟΣ

ΣΥΜΕΩΝ

Ὁ ΘΕΟΔΟΧΟΣ



ΦΕΒΡΟΥΑΡΙΟΣ Γ ΑΓΙΟΣ ΣΥΜΕΩΝ ΘΕΟΔΟΧΟΣ ΑΚΟΛΟΥΘΙΑ

ΜΕΓΑΣ ΕΣΠΕΡΙΝΟΣ

Εὐλογήσαντος τοῦ ἱερέως, ὁ Προοιμιακός, καὶ τὸ·
Μακάριος ἀνὴρ. Εἰς δὲ τὸ· Κύριε ἐκέκραξα, ἱστῶμεν
στίχους σι', καὶ ψάλλομεν Στιχηρὰ προσόμοια γ' τῆς
ἐορτῆς. Ἦχος α'. Τῶν οὐρανίων Ταγμάτων.

Ὁ Ποιητὴς τῶν ἀπάντων, καὶ Λυτρωτὴς ἡμῶν, ὑπὸ
Μητρὸς Παρθένου, τῷ ναῶ προσηνέχθη· ὅθεν ὁ
Πρεσβύτες τοῦτον λαβὼν, μετὰ χαρᾶς ἀνεκραύγαζε·
Νῦν ἀπολύεις τὸν δοῦλόν σου Ἀγαθέ, ἐν εἰρήνῃ ὡς
ἠύδόκησας.

Ὁ Συμεὼν ἐν ἀγκάλαις, ἐκ τῆς Παρθένου λαβὼν,
τὸν πρὸ πάντων αἰώνων, γεννηθέντα Σωτῆρα· Εἶδον,
ἀνεβόα, τὸν φωτισμόν, τῆς σῆς δόξης τὰ πέρατα, νῦν
ἀπολύεις τὸν δοῦλόν σου Ἀγαθέ, ἐν εἰρήνῃ, ὅτι εἶδόν
σε.

Τὸν ἐπ' ἐσχάτων τεχθέντα, εἰς σωτηρίαν βροτῶν, ὁ
Συμεὼν βαστάσας, ἐν ἀγκάλαις Σωτῆρα, χαίρων
ἀνεβόα· Εἶδον τὸ φῶς τῶν Ἐθνῶν καὶ τὴν δόξαν τοῦ

Ἰσραήλ, νῦν ἀπολύεις, ὡς εἶρηκας ὁ Θεός, ἐκ τῶν
τῆδε τῇ κελεύσει σου.

*Καὶ γ' Στιχηρὰ τῶν Ἀγίων. Ἦχος δ' Ἑδωκας
σημείωσιν.*

Δίκαιος καὶ τέλειος, καὶ κατὰ πάντα ἀοίδιμος,
χρηματίζων θεόπνευστε, Θεὸν μόνον τέλειον, εἰς τὸ
δικαιῶσαι, τὸν κόσμον ἐλθόντα, καθυπεδέξω ταῖς
χερσί, σωματωθέντα καὶ ἀπολέλυσαι, τοῦ σώματος
βοῶν αὐτῷ· Νῦν ἀπολύεις τὸν δοῦλόν σου, ἐν εἰρήνῃ
φιλάνθρωπε, ὅτι εἶδόν σε σήμερον.

Νεάζων τῷ πνεύματι, προβεβηκῶς δὲ τῷ σώματι,
Συμεὼν κεκλημάτισαι, μὴ ὄψεσθαι θάνατον, ἕως ἴδης
βρέφος, νέον τὸν προόντα, πρὸ τῶν αἰώνων Ποιητὴν,
Θεὸν τὸν ὅλων σάρκα πτωχεύσαντα, ἰδὼν δὲ
ἀνεσκίρτησας, καὶ τῆς σαρκὸς λύσιν ᾗτησας, πρὸς τὰ
θεῖα σκηνώματα, μεταβὰς ἀγαλλόμενος.

Ἄννα ἡ θεόπνευστος, καὶ Συμεὼν ὁ πανόλβιος,
προφητεία λαμπόμενοι, ἐν νόμῳ τε ἄμεμπτοι,
ἀποδεδειγμένοι, τὸν νόμου Δοτῆρα, βρέφος ὀφθέντα
καθ' ἡμᾶς, ἰδόντες τοῦτον νῦν προσεκύνησαν, αὐτῶν
τὴν Μνήμην σήμερον, περιχαρῶς ἑορτάσωμεν, κατὰ
χρέος δοξάζοντες, Ἰησοῦν τὸν φιλάνθρωπον.

Δόξα. Ἦχος β'.

Ἐν τῷ Νόμῳ Κυρίου, ἡμέρας καὶ νυκτὸς
ἐμμελετῶν, μακάριος ὄντως γεγένησαι, καὶ ἐν
πράξεσιν ἐνθέοις ἐνδιαμένων, σκεῦος δεκτικὸν τοῦ
Ἁγίου Πνεύματος ἀπεφάνθης· ὅθεν παρὰ Θεοῦ

χρηματισθείς, μὴ ἰδεῖν θάνατον, πρὶν ἢ τὸν Χριστὸν θεάσῃ. Τοῦτον οὖν ἐν ἀγκάλαις σου γηραιαῖς ὑποδεξάμενος, καὶ τὰ περὶ αὐτοῦ ἐσόμενα Πνεύματι Ἁγίῳ θεοφορηθείς, προμηνύσας, κατὰ τὸν σὸν χρηματισμὸν, τὸ τοῦ βίου πέρας ἐδέξω Συμεὼν παμμακάριστε. Διὸ νῦν οἱ πιστοὶ μακαρίζομεν συμφώνως, σὲ τὸν ὄντως μακάριο, τὸν ἀξιωθέντα βλέψαι, καὶ ἐναγκαλίσαι, Θεὸν σωματούμενον, ὅπως ἀπεργάσῃς καὶ ἡμᾶς μακαρίους, τοὺς πρὶν ἀθλίους χρηματίζοντας, ἀδιαλείπτως πρεσβεύων πρὸς Κύριον.

Καὶ νῦν. Τῆς ἐορτῆς.

Σήμερον Συμεὼν ὁ πρεσβύτες, ἐν τῷ Ναῶ εἰσέρχεται, χαίρων τῷ πνεύματι τὸν Νομοδότην Μωσέως, καὶ πληρωτὴν τοῦ νόμου, ἀγκάλαις εἰσδέξασθαι· ἐκεῖνος μὲν, διὰ γνώφου καὶ φωνῆς ἀμυδρᾶς, θεόπτης ἤξιωτο, καὶ κεκαλυμμένῳ προσώπῳ τῶν Ἑβραίων τὰς ἀπίστους καρδίας διήλεγξεν, οὗτος δέ, τὸν προαιώνιον Λόγον τοῦ Πατρός, σωματωθέντα ἐβάστασε, καὶ τῶν Ἑθνῶν ἀπεκάλυψε τὸ φῶς, τὸν Σταυρὸν καὶ τὴν Ἀνάστασιν. Καὶ Ἄννα Προφῆτις ἀναδείκνυται, τὸν Σωτῆρα λυτρωτὴν τοῦ Ἰσραὴλ κηρύττουσα. Αὐτῷ βοήσωμεν. Χριστὲ ὁ Θεὸς ἡμῶν, διὰ τῆς Θεοτόκου ἐλέησον ἡμᾶς.

*Εἵσοδος. Φῶς ἱλαρόν. Προκείμενον τῆς ἡμέρας.
Ἀναγνώσματα.*

*Τῆς Ἐξόδου τὸ Ἀνάγνωσμα
(Κεφ. 12, 51 & 13, 2 καὶ ἐκλογή)*

Ἐλάλησε Κύριος πρὸς Μωσῆν τῇ ἡμέρᾳ ἐκείνῃ, ἣ ἐξήγαγε τοὺς υἱοὺς Ἰσραὴλ ἐκ γῆς Αἰγύπτου, λέγων· ἁγιάσόν μοι πᾶν πρωτότοκον πρωτογενές, διανοίγον πᾶσαν μήτραν ἐν τοῖς υἱοῖς, Ἰσραὴλ. Εἶπε δὲ Μωϋσῆς πρὸς τὸν λαόν· Μνημονεύετε τὴν ἡμέραν ταύτην, ἐν ἣ ἐξήλθετε ἐκ γῆς Αἰγύπτου, ἐξ οἴκου δουλείας· ἐν γὰρ χειρὶ κραταιᾷ ἐξήγαγεν ὑμᾶς Κύριος ἐντεῦθεν. Καὶ φυλάσασθε τὸν νόμον αὐτοῦ. Καὶ ἔσται, ὥς ἂν εἰσαγάγῃ σε Κύριος ὁ Θεὸς εἰς τὴν γῆν τῶν Χαναναίων, ὃν τρόπον ὥμοσε τοῖς πατράσι σου, καὶ ἀφοριεῖς πᾶν διανοίγον μήτραν τὰ ἀρσενικά τῷ Κυρίῳ. Ἐὰν δὲ ἐρωτήσῃ σε μετὰ ταῦτα ὁ υἱός σου λέγων· Τὶ τοῦτο; καὶ ἐρεῖς αὐτῷ· Ὅτι ἐν χειρὶ κραταιᾷ ἐξήγαγεν ἡμᾶς Κύριος ἐκ γῆς Αἰγύπτου, ἐξ οἴκου δουλείας. Ἡνίκα δὲ ἐσκλήρυνε Φαραὼ τοῦ ἐξαποστεῖλαι ἡμᾶς, ἀπέκτεινε Κύριος πᾶν πρωτότοκον ἐν γῇ Αἰγύπτου, ἀπὸ πρωτοτόκων ἀνθρώπων ἕως πρωτοτόκων κτηνῶν· διὰ τοῦτο ἐγὼ θύω τῷ Κυρίῳ πᾶν διανοίγον μήτραν τὰ ἀρσενικά, καὶ πᾶν πρωτότοκον τῶν υἱῶν μου λυτρῶσομαι. Καὶ ἔσται εἰς σημεῖον ἐπὶ τῆς χειρός σου, καὶ ἀσάλευτον πρὸ τῶν ὀφθαλμῶν σου, ὅτι οὕτως ἔφη Κύριος ὁ παντοκράτωρ. Ὅτι τὰ πρωτότοκα τῶν υἱῶν σου δώσεις ἐμοί. Καὶ ἔσται πᾶς ὃς ἂν τέξῃ παιδίον ἄρσεν, τῇ ἡμέρᾳ τῆόγδόῃ περιτεμεῖ τὴν σάρκα τῆς ἀκροβυστίας αὐτοῦ. Καὶ τριάκοντα καὶ τρεῖς ἡμέρας οὐκ εἰσελεύσεται εἰς τὸ ἁγιαστήριον τοῦ

Θεοῦ πρὸς τὸν ἱερέα, ἕως πληρωθῶσιν αἱ ἡμέραι τῆς καθάρσεως. Καὶ μετὰ ταῦτα προσοίσει τῷ Κυρίῳ ἄμνὸν ἐνιαύσιον ἄμωμον εἰς ὀλοκαύτωμα, καὶ νεοσσὸν περιστερᾶς, ἢ Τρυγόνος, ἐπὶ τὴν θύραν τῆς σκηνῆς τοῦ Μαρτυρίου πρὸς τὸν Ἱερέα· ἢ ἀντὶ τούτων, προσοίσει ἔναντι Κυρίου δύο νεοσσούς περιστερῶν, ἢ δύο τρυγόνας. Καὶ ἐξιλάσεται περὶ αὐτοῦ ὁ Ἱερεὺς· ὅτι ἀπόδομα ἀποδεδομένοι οὗτοί μοι εἰσιν ἐκ πάντων τῶν υἱῶν Ἰσραήλ, καὶ εἴληφα αὐτούς, καὶ ἡγίασα αὐτούς ἐμοί, ἀντὶ τῶν πρωτοτόκων τῶν Αἰγυπτίων, ἢ ἡμέρα ἐπάταξα πᾶν πρωτότοκον ἐν γῇ Αἰγύπτου, ἀπὸ ἀνθρώπου ἕως κτήνους, εἶπεν ὁ Θεὸς ὁ ὑψιστος, ὁ ἅγιος Ἰσραήλ.

Προφητείας Ἡσαΐου τὸ Ἀνάγνωσμα. (Κεφ. 6, 1-12)

Ἐγένετο τοῦ ἔτους, οὗ ἀπέθανεν Ὁζίας ὁ Βασιλεὺς, εἶδον τὸν Κύριον καθήμενον ἐπὶ θρόνου ὑψηλοῦ καὶ ἐπηρμένου, καὶ πλήρης ὁ οἶκος τῆς δόξης αὐτοῦ. Καὶ Σεραφίμ εἰστήκεισαν κύκλῳ αὐτοῦ, ἕξ πτέρυγες τῷ ἐνὶ καὶ ἕξ πτέρυγες τῷ ἐνί, καὶ ταῖς μὲν δυσὶ κατεκάλυπτον τὰ πρόσωπα αὐτῶν, ταῖς δὲ δυσὶ κατεκάλυπτον τοὺς πόδας, καὶ ταῖς δυσὶν ἐπέταντο. Καὶ ἐκέκραγεν ἕτερος πρὸς τὸν ἕτερον καὶ ἔλεγον· “Ἅγιος, Ἅγιος, Ἅγιος Κύριος Σαβαώθ, πλήρης πᾶσα ἡ γῆ τῆς δόξης αὐτοῦ”. Καὶ ἐπήρθη τὸ ὑπέρθυρον ἀπὸ τῆς φωνῆς, ἧς ἐκέκραγον, καὶ ὁ οἶκος ἐνεπλήσθη καπνοῦ. Καὶ εἶπον. ὦ τάλας ἐγώ! (ὅτι κατανένυγμαί) ὅτι ἄνθρωπος ὢν, καὶ ἀκάθαρτα χεῖλη

ἔχων, ἐν μέσῳ λαοῦ ἀκάθαρτα χεῖλη ἔχοντος ἐγὼ οἰκῶ, καὶ τὸν Βασιλέα Κύριον Σαβαώθ εἶδον τοῖς ὀφθαλμοῖς μου. Καὶ ἀπεστάλη πρὸς με ἐν τῶν Σεραφίμ, καὶ ἐν τῇ χειρὶ αὐτοῦ εἶχεν ἄνθρακα, ὃν τῇ λαβίδι ἔλαβεν ἀπὸ τοῦ θυσιαστηρίου. Καὶ ἤψατο τοῦ στόματός μου, καὶ εἶπεν· Ἴδού, ἤψατο τοῦτο τῶν χειλέων σου καὶ ἀφελεῖ τὰς ἀνομίας σου, καὶ τὰς ἁμαρτίας σου περικαθαριεῖ. Καὶ ἤκουσα τῆς φωνῆς Κυρίου λέγοντος· Τίνα ἀποστείλω; καὶ τίς πορεύσεται πρὸς τὸν λαὸν τοῦτον; καὶ εἶπον· Ἴδού ἐγὼ εἰμι, ἀπόστειλόν με. Καὶ εἶπε· Πορεύθητι, καὶ εἰπὲ τῷ λαῷ τούτῳ· Ἀκοῇ ἀκούσετε, καὶ οὐ μὴ συνῆτε, καὶ βλέποντες βλέψετε, καὶ οὐ μὴ ἴδητε. Ἐπαχύνθη γὰρ ἡ καρδία τοῦ λαοῦ τούτου, καὶ τοῖς ὠσὶ βαρέως ἤκουσαν, καὶ τοὺς ὀφθαλμοὺς αὐτῶν ἐκάμμυσαν, μὴ ποτε ἴδωσι τοῖς ὀφθαλμοῖς, καὶ τοῖς ὠσὶν ἀκούσωσι, καὶ τῇ καρδίᾳ συνῶσι, καὶ ἐπιστρέψωσι, καὶ ἰάσομαι αὐτούς· Καὶ εἶπα· Ἔως πότε, Κύριε; καὶ εἶπεν, Ἔως ἂν ἐρημωθῶσι πόλεις παρὰ τὸ μὴ κατοικεῖσθαι, καὶ οἵκοι παρὰ τὸ μὴ εἶναι ἀνθρώπους, καὶ ἡ γῆ καταλειφθήσεται ἔρημος. Καὶ μετὰ ταῦτα μακρυνεῖ ὁ Θεὸς τοὺς ἀνθρώπους, καὶ πληθυνθήσονται οἱ ἐγκαταλειφθέντες ἐπὶ τῆς γῆς.

*Προφητείας Ἡσαΐου τὸ Ἀνάγνωσμα
(Κεφ. 19, 1-6, 12, 16, 19-21)*

Ἴδού Κύριος καθήσεται ἐπὶ νεφέλης κούφης, καὶ ἥξει εἰς Αἴγυπτον, καὶ σεισθήσεται τὰ χειροποίητα

Αἰγύπτου ἀπὸ προσώπου αὐτοῦ, καὶ ἡ καρδία αὐτῶν ἡττηθήσεται ἐν αὐτοῖς. Καὶ ταραχθήσεται τὸ πνεῦμα αὐτῶν ἐν αὐτοῖς, καὶ τὴν βουλήν αὐτῶν διασκεδάσω, καὶ παραδώσω τὴν Αἴγυπτον εἰς χεῖρας κυρίων σκληρῶν, τάδε λέγει Κύριος Σαβαώθ. Καὶ πίνονται οἱ Αἰγύπτιοι ὕδωρ τὸ παρὰ θάλασσαν, ὃ δὲ ποταμὸς ἐκλείψει καὶ ξηρανθήσεται. Τάδε λέγει Κύριος· Ποῦ εἰσι νῦν οἱ σοφοί σου; καὶ ἀναγγειλάτωσάν σοι, καὶ εἰπάτωσαν· Τὶ βεβούλευται Κύριος Σαβαώθ ἐπ' Αἴγυπτον τῇ ἡμέρᾳ ἐκείνῃ ἔσονται οἱ Αἰγύπτιοι ὡς γυναῖκες, ἐν φόβῳ καὶ ἐν τρόμῳ ἀπὸ προσώπου τῆς χειρὸς Κυρίου Σαβαώθ, ἣν αὐτὸς ἐπιβαλεῖ αὐτοῖς. Καὶ ἔσται θυσιαστήριον τῷ Κυρίῳ ἐν χώρα Αἰγυπτίων, καὶ στήλη πρὸς τὸ ὄριον αὐτῆς τῷ Κυρίῳ. Καὶ ἔσται εἰς σημεῖον εἰς τὸν αἰῶνα Κυρίῳ ἐν χώρα Αἰγύπτου, ὅτι κεκράζονται πρὸς Κύριον, καὶ ἀποστελεῖ αὐτοῖς ἄνθρωπον, ὃς σώσει αὐτούς. Καὶ γνωστὸς ἔσται Κύριος τοῖς Αἰγυπτίοις, καὶ γνώσονται οἱ Αἰγύπτιοι τὸν Κύριον ἐν τῇ ἡμέρᾳ ἐκείνῃ, καὶ ποιήσουσι θυσίαν καὶ δῶρον, καὶ εὕξονται εὐχὰς τῷ Κυρίῳ, καὶ ἀποδώσουσι.

Λιτή. Ἰδιόμελον τῆς Ἑορτῆς. Ἦχος α'.

Σήμερον ὃ πάλαι τῷ Μωσεῖ, ἐν Σινᾷ νόμον ἐπιδούς, τοῖς νομικοῖς ὑποκύπτει θεσμοῖς, δι' ἡμᾶς εὐσπλαγχνος γεγονώς. Νῦν ὃ καθαρὸς Θεός, ὡς παιδίον ἅγιον, μήτραν διανοίξαν ἀγνήν, ἑαυτῷ ὡς

Θεὸς συγκομίζεται, τῆς τοῦ νόμου κατάρας
ἐλευθερῶν, καὶ φωτίζων τὰς ψυχὰς ἡμῶν.

Καὶ τοῦ Ἁγίου. Ὁ αὐτός.

Μέγα σοι Πρεσβύτα τὸ ἐγκώμιον, καὶ πολὺς σου ὁ
θεῖος πλοῦτος, ποικίλα σου τὰ κατορθώματα, καὶ
μείζονα τὰ χαρίσματα. Δίκαιος γὰρ καὶ εὐλαβὴς
μεμαρτύρησαι, καὶ παράκλησιν τοῦ Ἰσραὴλ
προσεδέχου, καὶ Πνεῦμα Ἅγιον ἦν ἐπὶ σέ, χρηματίζον
σε μὴ ἰδεῖν θάνατον, πρὶν ἂν ἴδῃς Χριστὸν Κυρίου. Ὁν
καὶ ἡξιώθης ἰδεῖν, καὶ ἀγκαλίσασθαι
τεσσαρακονθήμερον νήπιον, Συμεὼν παμμακάριστε,
τοῦτον οὖν ἰκέτευε, σωθῆναι τοὺς πίστει εὐφημοῦντάς.

Ἦχος β'.

Τὰ τῆς μακαρίας σου ψυχῆς αὐχήματα, καὶ τὴν
ἄνωθεν εὐκλειαν, καὶ τὸ προφητικὸν σου ἄξιωμα, τίς
ἂν, ἀξίως διηγῆσεται, Συμεὼν παναοίδιμε; Σὺ γὰρ ἔτι
κατ' ἐξαίρετον δῶρημα ἐπλούτισας, μακρότητος
ἡμερῶν ἐμπλησθῆναι, καὶ θεάσασθαι τοῖς ὀφθαλμοῖς
σου, τοῦ Θεοῦ τὸ σωτήριον· ὃ πολλοὶ Προφῆται καὶ
Βασιλεῖς, ἐπεθύμησαν ἰδεῖν, καὶ οὐκ εἶδον· ἐντεῦθεν
καὶ τὸ τῆς λειτουργίας ὑπέρτιμον, τὸ γε τελευταῖον
ὄντα, τῶν τῆς Παλαιᾶς Δικαίων, πρῶτον ἀποδειχθῆναι
τῶν τῆς Νέας Ἀγίων, καὶ Ἀποστόλων γενέσθαι
Χριστοῦ, καὶ πρόδρομον διὰ θανάτου, καὶ κηρύξαι
τοῖς ἀπ' αἰῶνος πιστοῖς τῶν ἐλπιζομένων τὴν ἔκβασιν,
καὶ τοῦ Σωτῆρος Θεοῦ τὸ μέγα ἔλεος.

Ἦχος γ'.

Ἄνθρωπος τὴν φύσιν, ὑπῆρχες ἐν Ἱερουσαλήμ, καὶ ἄγγελος τὴν ἀξίαν, ἄνθρωπος ἀληθινός, εὐθύς καὶ τέλειος, ἐν μέσῳ γενεᾶς σκολιᾶς καὶ διεστραμμένης, ὡς ὁ Νῶε Ἀβραάμ τε καὶ Ἰώβ, οἱ πρὸς Θεοῦ μαρτυρούμενοι. Ἄνθρωπον ἐν πραότητι καὶ σοφίᾳ σεμνυνόμενος, Συμεὼν ἐκέκλησο, καὶ τὴν πρᾶξιν ἡ κλῆσις ἐκήρυττε, ὑπακοὴν τὴν διὰ βίου παντὸς ἐπισημαίνουσα, δίκαιος ὢν καὶ εὐλαβής, καὶ πᾶσαν μετιὼν ἀρετὴν, προσεδέχεσο δὲ καὶ τὴν τοῦ Ἰσραὴλ παράκλησιν· ὑπὲρ ὅλου τοῦ ἔθνους εὐχὰς ἀναπέμπων τῷ Θεῷ, καὶ βοῶν συνεχῶς μετὰ τοῦ θεοπάτορος Δαβίδ· ἀπόδος μοι τὴν ἀγαλλίασιν τοῦ Σωτηρίου Κύριε φιλάνθρωπε.

Ἦχος δ'.

Συμεὼν Θεοδόχε πανεύφημε, ὁ πολυχρόνιος πρεσβύτες, καὶ πλήρης μὲν ἡμερῶν, πλήρης δὲ ἀρετῆς καὶ χαρισμάτων, ὁ ὑπὸ τοῦ Ἁγίου Πνεύματος τὴν ψυχὴν φωτιζόμενος, καὶ τὸ σῶμα στηριζόμενος, εἰσῆλθες εἰς τὸ τοῦ Θεοῦ τέμενος· καὶ ἐν τῷ εἰσαγαγεῖν τοὺς γονεῖς τὸ θεάνθρωπον παιδίον Ἰησοῦν, τοῦ ποιῆσαι κατὰ τὸ εἰθισμένον τοῦ Νόμου περὶ αὐτοῦ· καὶ αὐτὸς σὺ δεξάμενος εἰς τὰς ἀγκάλας σου αὐτόν, καὶ εὐλογήσας τὸν Θεόν, ἐν κατανύξει καὶ χαρᾷ ἐβόησας· Νῦν ἀπολύεις τὸν δοῦλόν Σου Δέσποτα, κατὰ τὸ ρῆμά Σου ἐν εἰρήνῃ, ὅτι εἶδόν Σε τὸν Σωτῆρα τῶν ψυχῶν ἡμῶν.

Δόξα. Ἦχος πλ. α'.

Ὡ τῶν ἐνθέων μεγαλείων τῆς μεγίστης σου ἐναρέτου πολιτείας! ὦ τῆς ὑπερβαλοῦσης σου εὐλαβείας καὶ καθαρότητος, Συμεὼν θεοφόρε τρισόλβιε· ἃ γὰρ κατὰ τὸν Ἀπόστολον Παῦλον, ἐπιθυμοῦσιν Ἄγγελοι παρακύψαι, οὐ μόνον παρέκυψας, ἀλλὰ καθαρῶς ἐμβατεῦσαι, καὶ ταῦτα ψηλαφῆσαι, καὶ ἀκραιφνῶς μυηθῆναι ἠξίωσαι· ὅθεν καὶ τὸ πολὺ τῆς πρὸς Θεὸν σου παρρησίας, ὁ μέγιστος ἐν Ἱεράρχαις θεῖος Νικόλαος ἀνεκήρυξε, καὶ τοῦ Ἀθωνίτου Ὁσίου Πέτρου, ἡ ἐκ φυλακῆς ἀπαλλαγὴ ἐβεβαίωσε. Μέγιστος οὖν ἐν τοῖς Ἁγίοις ὑπάρχεις, καὶ μεγίστην κέκτησαι τὴν παρρησίαν πρὸς Θεόν, ὃν αἰεὶ ἱκέτευε, τοῦ οἰκτερῆσαι καὶ σῶσαι τὰς ψυχὰς ἡμῶν.

Καὶ νῦν. Τῆς ἐορτῆς. Ὁ αὐτός.

Ἐρευνᾶτε τὰς Γραφάς, καθως εἶπεν ἐν Εὐαγγελίοις Χριστὸς ὁ Θεὸς ἡμῶν· ἐν αὐταῖς γὰρ εὕρισκομεν αὐτόν, τικτόμενον καὶ σπαργανούμενον, τιθηνούμενον καὶ γαλακτοτροφούμενον, περιτομὴν δεχόμενον, καὶ ὑπὸ Συμεὼν βασταχθέντα, οὐ δοκῇσιν οὐδὲ φαντασίᾳ, ἀλλ' ἀληθείᾳ τῷ κόσμῳ φανέντα, πρὸς ὃν βοήσωμεν· ὁ πρὸ αἰώνων Θεός, δόξα σοι.

Εἰς τὸν Στίχον. Ἦχος πλ. α'. Χαίροις ἀσκητικῶν.

Χαίροις, ἡ τῶν Δικαίων κρηπίς, τῶν ἀρετῶν τὸ ἱερὸν καταγώγιον, ἡ στάθμη τῆς εὐλαβείας, ὁ παρ' ὀλίγον ἐν γῇ, τοῖς Ἀγγέλοις μάκαρ ἀμιλλόμενος· ἐνθέοις σου πράξεσι, καὶ καλοῖς προτερήμασιν, ὁ τῶν μελλόντων,

τάς ἐκβάσεις θεώμενος, ψυχῆς ὄμμασι, καθααῖς σου πανεύφημε· ὅθεν καὶ προσδεχόμενος, ἰδεῖν σωματούμενον, τὸν Ποιητὴν τῶν ἀπάντων, ὦ Συμεὼν παμμακάριστε, Αὐτὸν νῦν δυσώπει, ταῖς ψυχαῖς ἡμῶν δοθῆναι, τὸ μέγα ἔλεος.

Στίχ. *Νῦν ἀπολύεις τὸν δοῦλόν σου Δέσποτα, κατὰ τὸ ῥῆμά σου ἐν εἰρήνῃ Κύριε, ὅτι εἶδον οἱ ὀφθαλμοί μου, τὸ σωτήριόν σου.*

Χαίροις, ὁ ἐκλεκτὸς τοῦ Θεοῦ, καὶ εὐλαβὴς πνευματοφόρος καὶ δίκαιος, ὁ πλήθει τῶν ἀρετῶν σου, χαρίτων θείων πλουτῶν, Συμεὼν παμμακάρι κατηξίωσαι· καὶ γὰρ τὸ σωτήριον, τοῦ Θεοῦ ὅπερ ἤλπιζον, ἰδεῖν Προφῆται, Βασιλεῖς τε καὶ Δίκαιοι, σὺ ἐώρακας, καὶ χερσί σου ἐβάστασας· ὅθεν Θεὸν εὐλόγησας, καὶ χαίρων ἐβόησας· Δέσποτα νῦν ἀπολύεις, καθὼς προεῖπας τὸν δοῦλόν Σου, ἐκ τοῦδε τοῦ βίου, ὅτι τὸ σωτήριόν Σου εἶδον φιλάνθρωπε.

Στίχ. *Φῶς εἰς ἀποκάλυψιν ἐθνῶν, καὶ δόξαν λαοῦ σου Ἰσραήλ.*

Χαίροις, τῶν ἱερῶν Προφητῶν, καὶ Προπατόρων καὶ Δικαίων ἀγλάϊσμα, ἡ σιτάθμη τῶν σχολαζόντων, εἰς τὸν Θεὸν καὶ σεπτὸν, ἀρετῶν παντοίων ἐνδιαίτημα· ἀνὴρ ὁ μακάριος, τὸν Θεὸν ὁ φοβούμενος, ὁ ἐν τῷ Νόμῳ, μελετήσας τοῦ Πνεύματος, καὶ τὰ ὄμματα, φωτισθεὶς τῆς καρδίας σου· ὅθεν καὶ τὴν πανάχραντον, Μητέρα τοῦ Κτίσαντος, ἐπευλογῶν σὺ προεῖπας, αὐτῆς τὴν θλίψιν τὴν μέλλουσαν, Συμεὼν παμμακάρι, μεθ' ἧς ἡμῖν πᾶσι Θεὸν ἰλέωσαι.

Δόξα. Ἦχος πλ. β'.

Τὸν ἐπὶ γῆς ἰσάγγελον, καὶ πνευματέμφορον βίον σου, καὶ τὴν παρὰ Θεοῦ δοθεῖσάν σοι θεοδόχον ἀξίαν, ἀναπολοῦντες οἱ πιστοί, ἐπαξίως ἐκπληττόμεθα, Συμεὼν παναοίδιμε· ὅθεν χαρμονικῶς σήμερον, τὴν μνήμην σου ἐορτάζοντες, εὐσεβοφρόνως σὲ γεραίροντες, ἐξαιτούμενοι πρεσβεύειν ἀπαύστως πρὸν Κύριον, Ὁν ἐν τῷ Ἱερῷ ἐώρακας, σεσαρκωμένον ὡς νήπιον, καὶ ἐν ἀγκάλαις σου ἐβάσταξας, τοῦ οἰκτερῆσαι καὶ σῶσαι τὰς ψυχὰς ἡμῶν.

Καὶ νῦν. Τῆς ἐορτῆς.

Ὁ ἐν χερσὶ πρεσβυτικάῃς, τὴν σήμερον ἡμέραν, ὡς ἐφ' ἄρματος Χερουβίμ, ἀνακλιθῆναι εὐδοκήσας Χριστὲ ὁ Θεός, καὶ ἡμᾶς τοὺς ὑμνοῦντάς σε, τῆς τῶν παθῶν τυραννίδος, ἀνακαλούμενος ῥῦσαι, καὶ σῶσον τὰς ψυχὰς ἡμῶν.

*Νῦν ἀπολύεις. Τρισάγιον.**Ἀπολυτίκιον. Ἦχος πλ. α'. Τὸν συνάναρχον Λόγον.*

Τὸν Ὑπέρθεον Λόγον σάρκα γενόμενον, ἐνηγκαλίσω ὡς βρέφος ἐν τῷ Ναῷ τοῦ Θεοῦ, Θεοδόχε Συμεὼν Πρεσβῦτα ἔνδοξε· ὅθεν καὶ Ἄννα ἡ σεπτὴ, ἀνθομολόγησιν Αὐτῷ, προσήγαγεν ὡς Προφήτις· ὅθεν ὑμᾶς εὐφημοῦμεν, οἷα Χριστοῦ θείους θεράποντας.

Δόξα. Ἐτερον. Τοῦ Ἁγίου Συμεὼν. Ἦχος α'.

Χαίρων ἀγκάλαις ἐδεξω, γηραλέαις σου μάκαρ, σαρκὶ νηπιάσαντα, τὸν Κύριον ἐξ ἀγνῆς παρθένου καὶ λύσιν ἐζήτησας, τοῦ βίου τοῦ προσκαίρου· διὸ καὶ

μεταβάς ἀγαλλόμενος, σκηνὰς πρὸς τὰς αἰωνίους,
 Συμεὼν Θεοδόχε πανεύφημε, πρεσβεύεις ὑπὲρ
 ἡμῶν, τῶν ἀνυμνούντων σε.

Καὶ νῦν. Τῆς ἐορτῆς. Ἦχος α'.

Χαῖρε Κεχαριτωμένη Θεοτόκε Παρθέने, ἐκ σοῦ γὰρ
 ἀνέτειλεν ὁ ἥλιος τῆς δικαιοσύνης, Χριστὸς ὁ Θεὸς
 ἡμῶν, φωτίζων τοὺς ἐν σκότει. Εὐφραίνου καὶ σὺ
 Πρεσβῦτα δίκαιε, δεξάμενος ἐν ἀγκάλαις τὸν
 ἐλευθερωτὴν τῶν ψυχῶν ἡμῶν, χαριζόμενον ἡμῖν καὶ
 τὴν Ἀνάστασιν.

Ἀπόλυσις.

ΟΡΘΟΣ

*Μετὰ τὴν α' Στιχολογίαν, Κάθισμα. Ἦχος α'. Τὸν
 τάφον Σου Σωτήρ.*

Ἐν Ἱερουσαλήμ, παροικῶν ὧ Πρεσβῦτα, καὶ ὅλως
 προσδοκῶν, Μυστηρίου τὴν θέαν, ἰδεῖν κατηξίωσαι,
 καὶ ἐδέξω ἀγκάλαις σου, τὸν ὡς νήπιον, ἐν τῷ Ναῶ
 εἰσαχθέντα, Χριστὸν σήμερον, ὃν μὴ παύση
 πρεσβεύων, ὑπὲρ τῶν τιμώντων σε.

Δόξα. Καὶ νῦν. Τῆς ἐορτῆς.

Ὁ ὢν σὺν τῷ Πατρί, ἐπὶ θρόνου ἁγίου, ἐλθὼν ἐπὶ
 τῆς γῆς, ἐκ Παρθένου ἐτέχθη, καὶ βρέφος ἐγένετο,
 χρόνοις ὧν ἀπερίγραπτος, ὃν δεξάμενος, ὁ Συμεὼν ἐν
 ἀγκάλαις, χαίρων ἔλεγε· Νῦν ἀπολύεις Οἰκτίρμον,
 εὐφράνας τὸν δοῦλόν σου.

*Μετὰ τὴν β' Στιχολογίαν. Ἦχος δ'. Ταχὺ
προκατάλαβε.*

Σαρκὶ νηπιάσαντα ἐξ ἀπειράνδρου Μητρός, κερσὶ
γηραλέαις σου ἀγκαλισθεὶς Συμεών, Χριστὸν τὸν
Θεὸν ἡμῶν, ἔλαβες τῆς ἐξόδου, τὴν ἀπόφασιν δόξης,
εἴληφας τῶν θαυμάτων, τὴν ἀένναον χάριν· διὸ σε
ἀξιοχρέως πάντες γεραίρομεν.

Δόξα. Καὶ νῦν. Τῆς ἐορτῆς.

Χορὸς Ἀγγελικός, ἐκπληττέσθω τὸ θαῦμα, βροτοὶ δὲ
ταῖς φωναῖς, ἀνακράζωμεν ὕμνον, ὀρῶντες τὴν
ἄφατον, τοῦ Θεοῦ συγκατάβασιν· ὃν γὰρ τρέμουςι,
τῶν οὐρανῶν αἱ Δυνάμεις, γηραλέαι νῦν,
ἐναγκαλίζονται χεῖρες, τὸν μόνον φιλόανθρωπον.

*Μετὰ τὸν Πολυέλεον, Κάθισμα. Ἦχος δ'. Κατεπλάγη
Ἰωσήφ.*

Θεοδόχε Συμεών, τί ἐθαμβήθης θεωρῶν; τὸν ὡς
βρέφος τῷ Ναῶ, συνεισερχόμενον Θεόν, τὸν
βροτωθέντα δι' οἶκτον φιланθρωπίας· οὗτος ὃν ἐγώ,
φησὶ προσδέχομαι, τέλιος ἐστὶ Θεὸς καὶ ἄνθρωπος,
καὶ οὗτος κεῖται πολλῶν τε εἰς πτώσιν, ἐν Ἰσραὴλ καὶ
Ἀνάστασιν, καὶ εἰς σημεῖον οὗτος ὑπάρχει, ἀληθῶς τὸ
ἀντιλεγόμενον.

Δόξα. Καὶ νῦν. Τῆς ἐορτῆς.

Ἐν τῷ ναῷ προσηνέχθης τὰ εἰθισμένα πληρῶν, ὁ
Ποιητὴς καὶ Δεσπότης καὶ ὁ τοῦ νόμου δοτήρ, καὶ
ἀγκάλαις Συμεών εὐδοκία τῇ σῇ, βασταχθῆναι ἐν
σαρκί, ὁ τοῖς πᾶσι φοβερός, καὶ πᾶσαν κτίσιν

συνέχων, ἡνέσχου μόνε Οἰκτίρμον, τὸ φῶς πᾶσιν ἀποκαλύψας ἡμῖν.

Εἵτα, οἱ Ἀναβαθμοί· τὸ α' Ἀντίφωνον τοῦ δ' ἤχου.

Προκείμενον: *Νῦν ἀπολύεις τὸν δοῦλόν σου Δέσποτα, κατὰ τὸ ῥῆμά σου ἐν εἰρήνῃ Κύριε, ὅτι εἶδον οἱ ὀφθαλμοί μου, τὸ σωτήριόν σου.*

Στίχ. *Φῶς εἰς ἀποκάλυψιν ἐθνῶν, καὶ δόξαν λαοῦ σου Ἰσραήλ.*

Εὐαγγέλιον, τῆς Ἑορτῆς.

Ὁ Ν' ψαλμός.

Δόξα: *Ταῖς τοῦ Θεοδόχου...*

Καὶ νῦν: *Ταῖς τῆς Θεοτόκου...*

Ἰδιόμελον. Ἦχος β'. **Στ.:** *Ἐλέησόν με ὁ Θεός...*

Τὸν Κτίστην οὐρανοῦ καὶ γῆς, ἐν ταῖς ἀγκάλαις σου ἐβάστασας, Συμεὼν τρισόλβιε· διὸ καὶ ἐν Πνεύματι Ἁγίῳ ἔλεγες· Νῦν ἠλευθέρωμαι, εἶδον γὰρ τὸν Σωτῆρά μου.

Εἵτα οἱ Κανόνες· τῆς ἑορτῆς, καὶ τοῦ Ἁγίου δῦο.

Ὁ Κανὼν τῆς ἑορτῆς, οὗ ἡ ἀκροστιχίς: *Χριστὸν γεγηθὼς Πρέσβυς ἀγκαλίζεται. Ποῖημα Κοσμᾶ Μοναχοῦ*

ᾠδὴ α' Ἦχος γ' Ὁ Εἰρμός

«Χέρσον ἀβυσσοτόκου πέδον ἥλιος, ἐπεπόλευσέ ποτε· ὥσεί τεῖχος γὰρ ἐπάγη, ἐκατέρωθεν ὕδωρ, λαῶ πεζοποντοποροῦντι, καὶ θεαρέστως μέλποντι. Ἄσωμεν τῷ Κυρίῳ· ἐνδόξως γὰρ δεδόξασται».

Ῥανάτωσαν ὕδωρ νεφέλαι· Ἥλιος ἐν νεφέλῃ γὰρ κούφη, ἐποχοῦμενος ἐπέστη, ἀκηράτοις ὠλέναις, Χριστὸς ἐν τῷ ναῷ ὡς βρέφος· διὸ πιστοὶ βοήσωμεν. Ἄσωμεν τῷ Κυρίῳ· ἐνδόξως γὰρ δεδόξασται.

Ἰσχύσατε χεῖρες Συμεῶν, τῷ γήρα ἀνειμέναι, καὶ κνῆμαι παρειμέναι δὲ Πρεσβύτου, αὐθυβόλως κινεῖσθε Χριστοῦ πρὸς ὑπαντήν. Χορείαν σὺν Ἀσωμάτοις στήσαντες, ἄσωμεν τῷ Κυρίῳ· ἐνδόξως γὰρ δεδόξασται.

Συνέσει ταθέντες οὐρανοὶ εὐφράνθητε, ἀγάλλου δὲ ἡ γῆ· ὑπερθέων γὰρ ἐκ κόλπων, ὁ τεχνίτης φοιτήσας, Χριστὸς ὑπὸ Μητρὸς Παρθένου, Θεῷ Πατρὶ προσάγεται, νήπιος ὁ πρὸ πάντων· ἐνδόξως γὰρ δεδόξασται.

Ὁ α' Κανὼν τοῦ Ἀγίου, οὗ ἡ ἀκροστιχίς: Δέχου τὸν ὕμνον Συμεῶν Θεοδόχε. Ἰωσήφ.

ᾠδὴ α' Ἦχος δ'. Ἀνοίξω τὸ στόμα μου

Δικαίων σκηνώμασι, περιχαρῶς αὐλιζόμενος, τὸν δίκαιον Κύριον, Συμεῶν δίκαιε, τοὺς τὴν θείαν σου, τελοῦντας δικαιοῶσαι, μετὰστασιν αἵτησαι, μακαριώτατε.

Ἐν νόμῳ γενόμενος, Ἱεουργὸς Ἱερώτατε, ὃν νόμος ἐκήρυξε, βρέφος τεθέασαι, καὶ τῆς φύσεως, τῷ νόμῳ Θεοδόχε, θανὼν πρὸς ἀθάνατον, χαίρων μετέβης ζωὴν.

Χειρὶ τὸν κατέχοντα, τῆς οἰκουμένης τὰ πέρατα, Παρθένου φερόμενον, χερσὶν ἐώρακας, καὶ τιμίαις

σου, δεξάμενος ἀγκάλαις, Μωσέως ἀνώτερος, ὥφθης Πανόλβιε.

Θεοτοκίον

Ὁ πλήρης κεκένωται, ὁ προαιώνιος ἄρχεται, ὁ Λόγος παχύνεται, ὁ Πλάστης πλάττεται, ὁ ἀχώρητος, χωρεῖται ἐν κοιλίᾳ, τῇ σῇ σωματούμενος, θεοχαρίτωτε.

Ὁ β' Κανὼν. Ποῖημα Γερμανοῦ Πατριάρχου.

Ὡδὴ α'. Ἦχος καὶ Εἰρμός, ὁ αὐτός.

Ἀκτῖσι φιλάνθρωπε, σῆς φωτοδότιδος χάριτος, καταύγασον δέομαι, τὴν σκοτεινὴν μου ψυχὴν, καὶ χαρίτωσον, τὸν νοῦν μου πανοικτίρμον, ὅπως σοι ἐπάξιον, ἄσω μελώδημα.

Βροτὸς ὁ παντέλειος, δι' ἀγαθότητα γίνεται, καὶ πάντα προσίεται, ὁ ἀναρμάτητος, καὶ συνέχεται, πρεσβυτικάῃς ὠλέναις, καὶ ὁρᾶται νήπιος, ὁ πάντων Κύριος.

Εὐφράνθητε ἅπασαι, φυλαὶ τῆς γῆς καὶ σκιρτήσατε, καὶ χεῖρας κροτήσατε, καὶ ἀλαλάξατε, ὁ δεσπότης γάρ, μορφὴν δούλου ὑπέδυ, καὶ ναῶ προσάγεται, βρέφος ὁ εὐσπλαγχνος.

Ὡ ξένου θεάματος! ὁ Χερουβὶμ ἐποχοῦμενος, φρικτῶς ἐποχεῖται νῦν, πρεσβυτικάῃς ἐν χερσὶν ἀνακτώμενος, τὴν πάλαι συντριβεῖσαν, ἀπάτη τοῦ ὄφεως, εἰκόνας θείαν μορφὴν.

Καταβασία.

Χέρσον ἀβυσσοτόκου πέδου ἥλιος, ἐπεπόλευσέ ποτε· ὥσεί τεῖχος γὰρ ἐπάγη, ἐκατέρωθεν ὕδωρ, λαῶ

πεζοποντοποροῦντι, καὶ θεαρέστως μέλποντι. Ἄσωμεν
τῷ Κυρίῳ· ἐνδόξως γὰρ δεδόξασται.

Ὡδὴ γ' Ὁ Εἰρμός

«Τὸ στερέωμα, τῶν ἐπὶ σοὶ πεποιθότων, στερέωσον
Κύριε τὴν Ἐκκλησίαν, ἣν ἐκτίσω, τῷ τιμίῳ σου αἵματι».

Ὁ πρωτότοκος ἐκ Πατρὸς πρὸ αἰώνων, πρωτότοκος
νήπιος, Κόρης ἀφθόρου, τῷ Ἀδὰμ χειῖρας προτείνων
ἐπέφανε.

Νηπιόφρονα, τὸν γεγονότα ἀπάτη, πρωτόπλαστον
ἔμπαλιν ἐπανορθώσων, Θεὸς Λόγος, νηπιάσας
ἐπέφανε.

Γῆς ἀπόγονον, παλινδρομήσασαν ταύτη, Θεότητος
σύμμορφον φύσιν ὁ Πλάστης, ὡς ἀτρέπτως νηπιάσας
ἀνέδειξε.

Τοῦ Ἀγίου. Ὅτι στείρα ἔτεκεν.

Υψωθεὶς ταῖς πράξεσι, ταῖς ἱεραῖς Θεηγόρε,
φωτοειδὴς ὡς στῦλος ἐπερειδόμενος σαφῶς, τῷ
Παναγίῳ Πνεύματι γεγένησαι· ὅθεν εὐφημοῦμέν σε.

Τὸν τοῦ νόμου Κύριον, καθυπανοίξαντα μήτραν,
παρθενικὴν καὶ βρέφος σωματοφόρον Συμεών,
γεγεννημένον ἔβλεψας δωρούμενον, πᾶσιν
ἀπολύτρωσιν.

Ὁ χειρὶ τὸν ἄνθρωπον, δημιουργήσας χερσὶ σου,
σωματωθεὶς κρατεῖται, καθαγιάζων σε σαφῶς, καὶ
πρὸς τὴν ζωὴν τὴν μέλλουσαν αἰτήσαντα, Μάκαρ
ἀπολύει σε.

Θεοτοκίον

Νοητὴν λαβίδα σε, ἄνθρακα φέρουσιν θεῖον, τὸν ἐκ τῶν σῶν αἱμάτων σωματωθέντα ὑπὲρ νοῦν, ὁ Συμεὼν ὡς ἔβλεψε Πανάμωμε, χαίρων ἐμακάριζε.

Ἄτερος. Τοὺς Σοὺς ὑμνολόγους.

Ἀγάλλεται σήμερον ἡ Εὐα, σκιρτᾷ καὶ χορεύει ὁ Ἀδάμ, ὁρῶντες πλαστουργούμενον, τὸν πλαστουργὸν τῆς κτίσεως, Ναὼ τε προσαγόμενον, καὶ τοὺς μακρὰ οἰκιοῦμενον.

Ἀγκάλαις εἰσδέχεται ὁ Πρέσβυς, ὡς βρέφος τὸν πάντων Ποιητὴν, καὶ πόθῳ ἀνεκραύγαζε· ἀπόλυσόν με Δέσποτα, τοῖς ὀφθαλμοῖς γὰρ σήμερον, τὸ σὸν κατεῖδεν σωτήριον.

Τὸ πάλαι θρυλλούμενον τοῖς μύσταις, καὶ θείοις Προφήταις σκιωδῶς, νῦν προφανῶς τεθέασαι, Πρεσβύτεα τρισμακάριστε, ἀπόρρητον μυστήριον· διὸ σε πάντες γεραίρομεν.

Ἀνθομολογοῦσα τῷ Κυρίῳ, ἡ Ἄννα ἡ ἄμεμπτος σεπτῶς, ἐνδίκως μακαρίζεται, οἷα Προφήτης ἔνθεος, συνδοξαζέσθω ταύτῃ δέ, καὶ Συμεὼν ὁ πανθαύμαστος.

Καταβασία.

Τὸ στερέωμα, τῶν ἐπὶ σοὶ πεποιθότων, στερέωσον Κύριε τὴν Ἐκκλησίαν, ἣν ἐκτήσω, τῷ τιμίῳ σου αἵματι.

Κοντάκιον. Τῆς ἐορτῆς. Ἦχος α'

Ὁ μήτραν παρθενικὴν ἀγιάσας τῷ τόκῳ σου, καὶ
χεῖρας τοῦ Συμεὼν εὐλογήσας ὡς ἔπρεπε,
προφθάσας καὶ νῦν ἔσωσας ἡμᾶς Χριστέ ὁ Θεός. Ἀλλ'
εἰρήνευσον ἐν πολέμοις τὸ πολίτευμα, καὶ
κραταίωσον Βασιλεῖς οὓς ἠγάπησας, ὁ μόνος
φιλόανθρωπος.

Ὁ Οἶκος

Τῇ Θεοτόκῳ προσδράμωμεν, οἱ βουλόμενοι
κατιδεῖν τὸν Υἱὸν αὐτῆς, πρὸς Συμεὼν ἀπαγόμενον,
ὃν περ οὐρανόθεν οἱ Ἀσώματοι βλέποντες,
ἐξεπλήττοντο λέγοντες· θαυμαστὰ θεωροῦμεν νυνὶ καὶ
παράδοξα, ἀκατάληπτα, ἄφραστα, ὃ τὸν Ἀδὰμ
δημιουργήσας βασιάζεται ὡς βρέφος, ὁ ἀχώρητος
χωρεῖται ἐν ἀγκάλαις τοῦ Πρεσβύτου, ὁ ἐπὶ τῶν
κόλπων ἀπεριγράπτως ὑπάρχων τοῦ Πατρὸς αὐτοῦ,
ἐκὼν περιγράφεται σαρκί, οὐ Θεότητι, ὁ μόνος
φιλόανθρωπος.

Κάθισμα Ἦχος γ'. Τὴν ὠραιότητα.

Ἐκ τῆς Παρθένου σε, σωματωθέντα Χριστέ, χαίρων
ἐδέξατο, ὁ ἱερὸς Συμεὼν· Νῦν ἀπολύεις ἐκβοῶν, τὸν
δοῦλόν σου Δέσποτα, Ἄννα δὲ ἡ ἄμεμπτος, ἡ
Προφῆτις καὶ ἔνδοξος, τὴν ἀνθομολόγησιν, καὶ τὸν
ὕμνον προσῆγέ σοι· Ἡμεῖς δὲ Ζωοδότα βοῶμέν σοι·
Δόξα τῷ οὕτως εὐδοκήσαντι.

Δόξα... Καὶ νῦν... Τὸ αὐτό

Ἰδὲ δ' Ὁ Εἰρμός

«Ἐκάλυψε νύρανοὺς, ἡ ἀρετὴ σου Χριστέ· τῆς κιβωτοῦ γὰρ προελθὼν, τοῦ ἀγιάσματος σου, τῆς ἀφθόρου Μητρος, ἐν τῷ νᾶϊ τῆς δόξης σου, ὥφθης ὡς βρέφος, ἀγκαλοφορούμενος, καὶ ἐπληρώθη τὰ πάντα τῆς σῆς αἰνέσεως».

Γηθόμενος Συμεὼν, τῶν ἀπορρήτων μύστα, ἡ Θεοτόκος ἐβόα, ὃν ὑφ' ἀγίου πάλαι κεχηρημάτισαι Πνεύματος, νηπιάσαντα Λόγον, Χριστὸν ἐναγκαλίζου, κράζων αὐτῷ· Ἐπλήσθη τὰ πάντα τῆς σῆς αἰνέσεως.

Ἦν ἡλπισας Συμεὼν ἡλικιώτην βρεφῶν, χαίρων ὑπόδεξαι Χριστὸν, τοῦ Ἰσραὴλ τοῦ θείου τὴν παράκλησιν, τὸν νόμου Ποιητὴν καὶ Δεσπότην, πληροῦντα νόμου τάξιν, κράζων αὐτῷ· Ἐπλήσθη τὰ πάντα τῆς σῆς αἰνέσεως.

Θεώμενος Συμεὼν Λόγον τὸν ἄναρχον, μετὰ σαρκός, ὡς ἐν θρόνῳ Χερουβικῷ, Παρθένῳ ἐποχοούμενον, τὸν αἴτιον τοῦ εἶναι τὰ πάντα, ὡς βρέφος, ἐκπλαγεὶς ἐβόα αὐτῷ· Ἐπλήσθη τὰ πάντα τῆς σῆς αἰνέσεως.

Τοῦ Ἀγίου. Ὁ καθημέρος ἐν δόξῃ.

Ὑπερήκμασας τῷ γήρα, τῇ δὲ πίστει ἐνέαζες, νέον βρέφος θέλων, βλέψαι Συμεὼν τὸν παντέλειον, ἀνακαινίζοντα κόσμον τὸν γηράσαντα, ἐπιθέσει τοῦ παλαιοῦ πολεμήτορος.

Μακαρίσωμεν συμφώνως, Συμεὼν τὸν μακάριον, ὡς ἀξιοθέντα, βλέψαι τὸν Θεὸν τὸν μακάριον, σάρκα

φορέσαντα, ὅπως ἀπεργάσῃται, μακαρίους, τοὺς πρὶν ἀθλίους χρηματίζοντας.

Νομοδότην σε γινώσκω, καὶ νομίμων τῆς φύσεως, σαρκωθέντα δίχα, νόμον τε καινὸν εἰσοικίσαντα, ὁ Συμεὼν ἀνεβόα, μόνε Κύριε· Νῦν ἀπόλυσόν με, πρὸς ζωὴν τὴν ἀκήρατον.

Θεοτοκίου

Ὁ χειρὶ τὰ πάντα φέρων, ἐν χερσὶ βασταζόμενος τῆς ἀειπαρθένου, ταύτην Χερουβὶμ ἀπειργάσατο, καὶ Σεραφὶμ ἀνωτέραν ὡς γεννήτριαν, ἣν ὑμνήσωμεν, καὶ εὐσεβῶς μακαρίσωμεν.

Ἄλλος. Τὴν ἀνεξιχνίαστον.

Ὡς ἀνεξιχνίαστος Λόγε Θεοῦ, σοῦ ἡ πρὸς ἡμᾶς συγκατάβασις, ἣν μετὰ δέους, ὁ Πρεσβύτερος Συμεὼν, κατανοῶν ἐκραύγαζε· Δόξα τῇ δυνάμει Σου Κύριε.

Ὡς περ ὀκταήμερον περιτομήν, δι' ἐμὲ ὑπήνεγκας εὐσπλαγχνε, ὡσαύτως Σώτερ, κατεδέξω τῷ Ναῶ, προσενεχθῆναι νήπιος· Δόξα τῇ δυνάμει Σου Κύριε.

Θεῖαν μυροθήκην σε ὡς ἀληθῶς, μῦρον τὸ οὐράνιον φέρουσαν, ὁ θεῖος Πρέσβυς, ὡς ἐπέγνω προφανῶς, προσφόρως ἀνεκραύγαζε· Δόξα τῇ δυνάμει Σου Κύριε.

Ὡς μεγαλειότητος ὑπερφυοῦς, ὡς ὑπερβαλλούσης ἀξίας σου· καὶ γὰρ κατεῖδες, καὶ ἐβάστασας χερσὶ, τὸν τῶν ἀπάντων Κύριον, Συμεὼν παμμάκαρ ὡς νήπιον.

Καταβασία.

Ἐκάλυπεν οὐρανοῦς, ἡ ἀρετὴ σου Χριστέ· τῆς
κιβωτοῦ γὰρ προελθών, τοῦ ἁγιάσματός σου, τῆς
ἀφθόρου Μητρὸς, ἐν τῷ ναῷ τῆς δόξης σου, ὥφθης ὡς
βρέφος, ἀγκαλοφορούμενος, καὶ ἐπληρώθη τὰ πάντα
τῆς σῆς αἰνέσεως.

Ἦδὴ ε' Ὁ Εἰρμός

«Ὡς εἶδεν Ἡσαΐας συμβολικῶς, ἐν θρόνῳ ἐπηρμένῳ
Θεόν, ὑπ' Ἀγγέλων δόξης δορυφορούμενον, ὧ τάλας!
έβόα, ἐγώ· πρὸ γὰρ εἶδον σωματούμενον Θεόν, φωτὸς
ἀνεσπέρου, καὶ εἰρήνης δεσπόζοντα».

Συνεῖς ὁ Θεῖος Πρέσβυς, τὴν προφανεῖσαν, πάλαι
τῷ Προφήτῃ δόξαν, χερσὶ Λόγον βλέπων Μητρὸς
κρατούμενον, ὧ καίροις, έβόα Σεμνή· ὡς γὰρ θρόνος
περιέχεις τὸν Θεόν, φωτὸς ἀνεσπέρου, καὶ εἰρήνης
δεσπόζοντα.

Προκύψας ὁ Πρεσβύτες, καὶ τῶν ἰχνῶν ἐνθέως
ἐφαψάμενος, τῆς ἀπειρογάμου καὶ Θεομήτορος, πῦρ,
ἔφη, βαστάξεις Ἀγνή, βρέφος φρίττω ἀγκαλίσασθαι
Θεόν, φωτὸς ἀνεσπέρου, καὶ εἰρήνης δεσπόζοντα.

Ῥύπτεται Ἡσαΐας, τοῦ Σεραφίμ τὸν ἄνθρακα
δεξάμενος, ὁ Πρέσβυς έβόα τῇ Θεομήτορι· σὺ ὥσπερ
λαβίδι χερσὶ λαμπρύνεις με, ἐπιδοῦσα ὃν φέρεις,
φωτὸς ἀνεσπέρου, καὶ εἰρήνης δεσπόζοντα.

Τοῦ Ἁγίου. Ἐξέστη τὰ σύμπαντα.

Νοὸς καθαρότητι, Θεῷ τῷ παντοκράτορι, Ἄγγελος καθάπερ λειτουργήσας, Μάκαρ ἐναίμοις θυσίαις ἡγνισας, πάλαι τὸν λαὸν τοῦ, Ἰσραήλ, αἷμα τὸ σωτήριον, προδηλούσαις τρανότατα.

Σαυτὸν ἀπετέλεσας, ναὸν Θεοῦ πανάγιον, πράξεις ἐνθέοις θεηγόρε· ὅθεν ὡς βρέφος ἐν τῷ ἁγίῳ ναῷ, ἔβλεψας Θεὸν μετὰ σαρκός, σὲ μεταβιβάζοντα, πρὸς τὰ θεῖα σκηνώματα.

Ὑμνήσωμεν σήμερον, πνευματικῶς χορεύοντες, πάντες Συμεὼν τὸν Θεοδόχον, καὶ σὺν ἐκείνῳ, Ἄνναν τὴν σώφρονα, προφήτας ὑπάρχοντας Θεοῦ, τοῦτον κατιδόντας τε, δι' ἡμᾶς νηπιάσαντα.

Θεοτοκίον.

Μὴ φλέξας τὴν μήτραν σου, ὃ φύσει ἀναλλοίωτος, μόνη Χερουβὶμ ἁγιωτέρα, ἄνθρωπος ὥφθη ἐκ σοῦ τικτόμενος, καὶ τοὺς ἀπωσθέντας τῇ φθορᾷ, πάντας ἀνεσώσατο, Θεομῆτορ πανάμωμε.

Ἄτερος. Ὁ αὐτός.

Ὡς ἔβλεψαν Δέσποτα, Δυνάμεις αἱ οὐράναι, σὲ τὸν συνοχέα τῶν ἀπάντων, σεσαρκωμένον καὶ συνεχόμενον, ἀγκάλαις Πρεσβύτου ταῖς σεπταῖς, ἔφριξαν τὴν ἄφατον, σοῦ φρικτὴν συγκατάβασιν.

Ποικίλοις αἰνίγμασι, καὶ τυπικαῖς ἐμφάσεσι, πόρρωθεν ἀγνὴ προεσημάνθη, τοῦ τοκετοῦ σου σεπτὸν μυστήριον· ὃ κατανοήσα Συμεὼν, φόβῳ προσεκύνησε, καὶ πιστῶς ἐμεγάλυνεν.

Οἰκτίρων φιλάνθρωπε, τὸν πλανηθέντα ἄνθρωπον,
σάρκα ἐκ Παρθένου προσελάβου, καὶ παρεγένου ἐν
τῷ Ναῷ τοῦ Θεοῦ· ὅθεν Συμεὼν σε κατιδὼν, μέγα
ἀνεβόησε· Σὺ Θεός μου καὶ Κύριος.

Ἀπόλυσον κράζει σοι, τῷ Ποιητῇ τῆς Κτίσεως,
ἀγκάλαις κατέχων σε ὁ Πρέσβυς, καὶ γὰρ σε ἔγνω τὸ
προαιώνιον φῶς, ἔγνω τὸν ἐμὸν Δημιουργόν,
σύμμορφον καὶ σύνθρονον, τῷ Πατρὶ καὶ τῷ
Πνεύματι.

Καταβασία.

*Ὡς εἶδεν Ἡσαΐας συμβολικῶς, ἐν θρόνῳ ἐπηρμένῳ
Θεόν, ὑπ' Ἀγγέλων δόξης δορυφορούμενον, ᾧ τάλας!
ἐβόα, ἐγώ· πρὸ γὰρ εἶδον σωματούμενον Θεόν, φωτὸς
ἀνεσπέρου, καὶ εἰρήνης δεσπόζοντα.*

Ὡδὴ ς' Ὁ Εἰρμός

«Ἐβόησέ σοι, ἰδὼν ὁ Πρέσβυς, τοῖς ὀφθαλμοῖς τὸ
σωτήριον, ὃ λαοῖς ἐπέστη· Ἐκ Θεοῦ Χριστέ σὺ Θεός
μου».

Σιών σὺ λίθος, ἐναπειτέθης, τοῖς ἀπειθοῦσι
προσκόμματος, καὶ σκανδάλου πέτρα, ἀρραγῆς
πιστῶν σωτηρία.

Βεβαίως φέρων, τὸν χαρακτῆρα, τοῦ πρὸ αἰώνων σε
φύσαντος, τὴν βροτῶν δι' οἶκτον, νῦν ἀσθένειαν
περιέθου.

Υἱὸν Ὑψίστου, Υἱὸν Παρθένου, Θεὸν παιδίον
γενόμενον, προσκυνήσαντά σε, νῦν ἀπόλυσον ἐν
εἰρήνῃ.

Τοῦ Ἁγίου. Ἐβόησε προτυπῶν.

Ἐβόησας, ὀπηνίκα κατεῖδες τὸν Κύριον. Ὡς
ὑπέσχου, νῦν τὸν δοῦλόν σου Σῶτερ ἀπόλυσον, τοῖς
ἐν Ἄδῃ πᾶσι, σοῦ τὴν θείαν μηνύσοντα σάρκωσιν.

Ὡραιώθης, καὶ Μωσέως λαμπρότερος γέγονας, ἐν
ἀγκάλαις, τὸν ἐν κάλλει ὠραῖον δεξάμενος, Συμεὼν
Πρεσβύτα, δι' ἡμᾶς νηπιάσαντα Κύριον.

Ναμάτων σε, πεπλησμένον τῶν θείων ἀπάραντα, καὶ
πρὸς Ἄδου, τοὺς κευθμῶνας χωρήσαντα βλέψαντες,
οἱ ἐκεῖ δεσμῶται, Συμεὼν θείας δρόσου ἐπλήσθησαν.

Θεοτοκίου

Θηρεῦσαί με, καθ' ἐκάστην ζητεῖ ὁ παμπόνηρος,
ἀλλ' αἰτοῦμαι, τῶν παγίδων ἐξάρπασον Δέσποινα, καὶ
τῇ θείᾳ σκέπῃ, τῶν πτερύγων σου σῶον συντήρησον.

Ἄτερος. Τὴν θείαν ταύτην.

Βουλήν, πατρῶαν φιλάνθρωπε, πληρῶσαι
βουληθεὶς μήτραν ὥκησας, σὰρξ ἐχρημάτισας, ἐν τῷ
Ναῷ προσενήνεξαι, καὶ πάντα ὑπομένεις ὁ
ἀναμάρτητος.

Τὸν πάντα ῥήματι φέροντα, χερσὶ περιφερόμενον
βλέπων σε, διὰ τὸν ἄνθρωπον, ὅνπερ χερσὶ σου
διέπλασας, ὁ Πρέσβυς πανοικτίρμων, ὕμνει τὸ
κράτος σου.

Τῷ πρέσβει Δέσποτα σπεύδοντι, κομίσαι τῷ Ἀδὰμ
εὐαγγέλια, τῆς παρουσίας σου, ᾧ προσενέχθης
βοῶντί σοι· ἀπόλυσόν με Λόγε Θεοῦ τὸν δοῦλόν σου.

Ὁ φύσει ὢν ἀπερίγραφτος, σαρκὶ περιεγράφη
βουλόμενος, σῶσαι τὸν ἄνθρωπον, ὃν Συμεὼν ὥσπερ
νήπιον, χαίρων καὶ τρέμων ἅμα περιεπτύξατο.

Καταβασία.

Ἐβόησέ σοι, ἰδὼν ὁ Πρέσβυς, τοῖς ὀφθαλμοῖς τὸ
σωτήριον, ὃ λαοῖς ἐπέστη· Ἐκ Θεοῦ Χριστὲ σὺ Θεός
μου.

Κοντάκιον. Ἦχος δ'. Ὁ ὑψωθείς.

Ἱεουργὸς σὺ ἀπεφάνθης ἐν κόσμῳ· ὃν δὲ ὁ Νόμος
ἀνεκήρυξε πᾶσιν, ὡς βρέφος ἐν χερσὶν ἐώρακας
παμμάκαρ Συμεὼν· ὅθεν οὖν τὴν μνήμην σου, ἱεραῖς
εὐφημίαις, νῦν ἐγκωμιάζομεν, οἱ πιστοὶ κατὰ χρέος,
ἐκδυσωποῦντες ῥυσθῆναι τῶν δεινῶν, ταῖς σαῖς
πρεσβείαις, θεόφρον πρὸς Κύριον.

Ὁ Οἶκος.

Ὁ τῷ σώματι προβεβηκῶς, τῷ πνεύματι δὲ νεάζων,
Συμεὼν πανεύφημε, ὑπὸ τοῦ Πνεύματος τοῦ Ἁγίου
κεκλημάτισαι, μὴ ἰδεῖν θάνατον, ἕως ἂν ἴδῃς βρέφος
νέον τὸν προόντα πρὸ τῶν αἰώνων, Θεὸν τῶν ὅλων,
καὶ Ποιητὴν τῶν ἀπάντων, τὸν σαρκὶ πτωχεύσαντα, ὃν
ἰδὼν ἀνεσκίρτησας καὶ τῆς σαρκὸς τὴν λύσιν ἤτησας·
πρὸς δὲ τὰ θεῖα σκηνώματα, μεταβὰς ἀγαλλόμενος,
σώζεις τοὺς σὲ τιμῶντας, ταῖς σαῖς πρεσβείαις,
θεόφρον πρὸς Κύριον.

Συναξάριον

Τῇ Γ' τοῦ αὐτοῦ Μηνός, Μνήμη τοῦ Ἁγίου καὶ
Δικαίου Συμεών τοῦ Θεοδόχου, καὶ Ἄννης τῆς
Προφήτιδος.

*Ἦγγειλε νεκροῖς Πρέσβυς, ὡς Θεὸς Λόγος,
ἄνθρωπος ὀφθεῖς, μέχρι καὶ τούτων φθάσει.*

*Οὐ γῆς ἀπῆρεν ἡ Φανουήλ θυγάτηρ,
ἕως ἐπ' αὐτῆς τὸν Θεὸν εἶδε βρέφος.
Τῇ τριτάτῃ δεσμοῖο βίοιο λύθη Συμεώνης.*

Ὡδὴ ζ' Ὁ Εἰρμός

*Σὲ τὸν ἐν πυρὶ δροσίσαντα, Παῖδας θεολογήσαντας,
καὶ Παρθένω, ἀκηράτῳ, ἐνοικήσαντα, Θεὸν Λόγον
ὑμνοῦμεν, εὐσεβῶς μελωδοῦντες· Εὐλογητὸς ὁ Θεός, ὁ
τῶν Πατέρων ἡμῶν.*

*Ἀδὰμ ἐμφανίσων ἄπειμι, εἰς Ἄδου διατρίβοντι, καὶ
τῇ Εὐᾶ προσκομίσων εὐαγγέλια, Συμεὼν ἀνεβόα, σὺν
Προφήταις χορεύων· Εὐλογητὸς ὁ Θεός, ὁ τῶν
Πατέρων ἡμῶν.*

*Γένος κοῖκὸν ῥυσόμενος Θεός, ἕως τοῦ Ἄδου ἤξει,
αἰχμαλώτοις δὲ παρέξει πᾶσιν ἄφεσιν, καὶ ἀνάβλεψιν
πονηροῖς, ὡς ἀλάλοις βοῆσαι· Εὐλογητὸς ὁ Θεός ὁ
τῶν Πατέρων ἡμῶν.*

*Καὶ σοῦ τὴν καρδίαν ἄφθορε, ῥομφαία διελεύσεται,
Συμεὼν τῇ Θεοτόκῳ προηγόρευσεν, ἐν Σταυρῷ
καθορώσης, τὸν Υἱὸν ᾧ βοῶμεν· Εὐλογητὸς ὁ Θεός, ὁ
τῶν Πατέρων ἡμῶν.*

Τοῦ Ἁγίου. Οὐκ ἐλάτρευσαν.

Ἐννομώτατα Κυρίῳ παντοκράτορι, σὺ ἐλειτούργησας, δίκαιος ὡς ἀληθῶς, ἐν νόμῳ τε ἄμεμπτος Μάκαρ γενόμενος· ὅθεν ἔψαλλες, ὁ τῶν Πατέρων Κύριος, καὶ Θεὸς εὐλογητὸς εἶ.

Ἡ χαρὰ τῶν θλιβομένων ἐπεδήμησεν, ἡ ἀπολύτρωσις, τοῦ Ἰσραὴλ ἀληθῶς, ὥράθη ὡς νήπιον ἐν τῷ ναῷ αὐτοῦ, ἀπολύων με, πρὸς τὴν ζωὴν τὴν μέλλουσαν, Συμεὼν ἐβόα χαίρων.

Διὰ σπλάγχνα οἰκτιρμῶν σου κεκμηκότα με, νόμου τῷ γράμματι, κατακαμφθέντα τε, τῷ γήρα ἀπόλυσον Σῶτερ τὸν δοῦλόν σου, ὅτι εἶδόν σε, ὁ Συμεὼν ἐκραύγαζεν, ἐπὶ γῆς φοροῦντα σάρκα.

Θεοτοκίου

Ὁ κενώσας ὁ πληρέστατος τὸν ἄκραντον, κόλπον τοῦ φύντος Πατρός, σοῦ ἐν τοῖς κόλποις Ἀγνή, ὡς βρέφος καθέζεται ἐτοιμαζόμενος, οἷς ἠθέλησεν, ὁμοιωθῆναι Ἄκραντε, ἱερὰν σαφῶς καθέδραν.

Ἄτερος. Ὁ αὐτός.

Τῇ ἀφάτῳ σου κενώσει ἀνεκαίνισας πάντα φιλάνθρωπε, καὶ πρὸς τὸ πρῶτον ἡμᾶς, κάλλος ἐπανήγαγες, καὶ ὑπερύψωσας, καὶ ἐθέωσας, καὶ κληρονόμους ἔδειξας, οὐρανίου Βασιλείας.

Ἐπιπνοία τοῦ Ἁγίου Σῶτερ Πνεύματος τὴν παρουσίαν σου, τὴν ἐν τῷ Ναῷ τοῦ Θεοῦ, ὁ Πρέσβυς ὡς ἦσθετο, προκατελάβετο, καὶ ἐβόα σοι, θαμβητικῶς ὡς εἶδε σε· ὁ Θεὸς εὐλογητὸς εἶ.

Ἰκεσίαις τῶν ἐνδόξων θεραπόντων σου εὐσπλαγχνε
Κύριε, τοῦ ἱεροῦ Συμεῶν, καὶ Ἄννης τῆς σώφρονος,
ῥῦσαί με δέομαι, πάσης θλίψεως, πάσης δεινῆς
συμπτώσεως, καὶ μελλούσης καταδίκης.

Καταβασία.

Σὲ τὸν ἐν πυρὶ δροσίσαντα, Παῖδας θεολογήσαντας,
καὶ Παρθένω, ἀκηράτῳ, ἐνοικήσαντα, Θεὸν Λόγον
ὑμνοῦμεν, εὐσεβῶς μελωδοῦντες· Εὐλογητὸς ὁ Θεός, ὁ
τῶν Πατέρων ἡμῶν.

Ὡδὴ η' Ὁ Εἰρμός

«Ἀστέκτω πυρὶ ἐνωθέντες, οἱ θεοσεβείας προεσιῶντες
Νεανίαί, τῇ φλογὶ δὲ μὴ λωβηθέντες, θεῖον ὕμνον
ἔμελπον· Εὐλογεῖτε πάντα τὰ ἔργα τὸν Κύριον, καὶ
ὑπερυψοῦτε, εἰς πάντας τοὺς αἰῶνας».

Λαὸς Ἰσραὴλ τὴν σὴν δόξαν, τὸν Ἐμμανουὴλ ὁρῶν
παιδίον ἐκ Παρθένου, πρὸ προσώπου τῆς θείας
κιβωτοῦ νῦν χόρευε· Εὐλογεῖτε πάντα τὰ ἔργα τὸν
Κύριον, καὶ ὑπερυψοῦτε, εἰς πάντας τοὺς αἰῶνας.

Ἰδού, Συμεῶν ἀνεβόα, τὸ ἀντιλεγόμενον σημεῖον
οὗτος ἔσται, Θεὸς ὢν καὶ παιδίον, τοῦτῳ πίστει
μέλψωμεν· Εὐλογεῖτε πάντα τὰ ἔργα τὸν Κύριον, καὶ
ὑπερυψοῦτε, εἰς πάντας τοὺς αἰῶνας.

Ζωὴ πεφυκὼς οὗτος ἔσται, πτῶσις ἀπειθοῦσι,
νηπιάσας Θεὸς Λόγος, ὡς ἀνάστασις πᾶσι, τοῖς πίστει
μέλπουσιν· Εὐλογεῖτε πάντα τὰ ἔργα τὸν Κύριον, καὶ
ὑπερυψοῦτε, εἰς πάντας τοὺς αἰῶνας.

Τοῦ Ἁγίου. Παῖδας εὐαγεῖς.

Χηρεύσαντα κόσμον θείας δόξης, ἐλθόντα
 νυμφοστολῆσαι τὸν Ὑπέρθεον, χήρα χρηματίζουσα,
 Ἄννα ἢ πανεύφημος, καὶ Προφητείας χάριτι
 περιαστράπτουσα, ἐδόξασεν αὐτὸν καὶ τὸ μέλλον,
 πᾶσι τοῖς παροῦσιν, ἐδήλου θεῖον λύτρον.

Ἐναίμους θυσίας προσηγάγω, ἀμνοῦ τοῦ δι' οἶκτον
 ἀδιήγητον, αἷμα τὸ σωτήριον, κυθὲν τὸ ἱερώτατον,
 προμηνυούσας πόρρωθεν, ὃν σωματούμενον,
 κρατήσας Συμεὼν ἐδοξάσθης, ὑπὲρ Μωϋσέα, καὶ
 πάντας τοὺς Προφῆτας.

Ἰδὼν τὸν ποθούμενον τὴν λύσιν, ὑπέστης τοῦ
 σώματος θεόπνευστε, καὶ καθάπερ ὥριμος, σῖτος
 μεταβέβηκας, πρὸς τοὺς πατέρας ἔνδοξε, τραφεὶς ἐν
 γήρᾳ καλῷ· διὸ σου τὴν πανέορτον μνήμην, ἐν
 ἀγαλλιάσει, ψυχῆς ἐπιτελοῦμεν.

Θεοτοκίον

Ὡς κρίνον, ὡς εὖοσμον σε ῥόδον, ὡς θεῖον
 ὁσφράδιον ἐδρέψατο, Λόγος ὁ ὑπέρθεος, πάντα γνε
 Θεόνυμφε, καὶ σοῦ τὴν μήτραν ὥκησεν εὐωδιάζων
 ἡμῶν, τὴν φύσιν δυσωδίας πλησθεῖσαν, τὴν ἐξ
 ἁμαρτίας, Μαρία Θεοτόκε.

Ἄτερος. Ὁ αὐτός.

Ὁ βρέφη ἐν μήτρᾳ διαπλάττων, ὡς βρέφος
 περικρατεῖται καὶ συνέχεται, καὶ Ναῶ προσάγεται,
 καὶ ἀνθομολόγησιν, παρὰ τῆς Ἄννης δέχεται, καὶ

ἀγκαλίζεται, χερσί, τοῦ Συμεῶν καὶ Πρεσβύτου, ὑπὲρ τῆς ἀπάντων, ζωῆς καὶ σωτηρίας.

Ἰσχύσατε χεῖρες ἀνειμμέναι, καὶ γόνατα παρειμένα ἀνορθώσατε, Συμεῶν ἐφθέγγετο, πόθῳ ἐπειγόμενος, πρὸς τὸν Ναὸν τὸν ἅγιον, τὸν τῶν ἀγίων Θεόν, ἰδεῖν, καὶ περιπτύξασθαι φόβῳ· ὅθεν καὶ τοῦ πόθου, διήμαρτεν οὐδόλως.

Σκιρτήσατε ὄρη τε καὶ νάπαι, ἀγάλλου ὁ οὐρανὸς ἡ γῆ εὐφράνθητι, καὶ συνεπαγάλλεσθαι, γένους οἱ Προπάτορες, καὶ γὰρ ἦλθεν ἐφάνη ἡ προσδοκία ἡμῶν, ἐβόα, ἐν ἀγκάλαις κατέχων, Συμεῶν ὁ Πρέσβυς, τὸν πάντων εὐεργέτην.

Ἡ πάνσεπτος Ἄννα καὶ Προφῆτις, ἡ σώφρων ὡς ἀληθῶς καὶ ἀξιάγαστος, πόθῳ προσεδρεύουσα, τῷ Ναῷ ἀείποτε, καὶ τῷ Θεῷ λατρεύουσα, ζέουσαι πίστει ἀεὶ, ἰδεῖν, κατηξιώθη ὃν πάλαι, ἅγαν ἐπεπόθουν, δικαίων αἱ χορεῖαι.

Καταβασία.

«Ἀστέκτω πυρὶ ἐνωθέντες, οἱ θεοσεβείας προεσιῶντες Νεανίαί, τῇ φλογὶ δὲ μὴ λωβηθέντες, θεῖον ὕμνον ἔμελπον· Εὐλογεῖτε πάντα τὰ ἔργα τὸν Κύριον, καὶ ὑπερυψοῦτε, εἰς πάντας τοὺς αἰῶνας».

Ἠδὴ θ'. ΜΕΓΑΛΥΝΑΡΙΑ. Ψαλλόμενα ἐν τῇ Ἠδῇ ταύτῃ. Ἦχος γ'

Ἀκατάληπτόν ἐστι, τὸ τελούμενον ἐν σοί, καὶ Ἀγγέλοις καὶ βροτοῖς, Μητροπάρθενε ἀγνή.

Ὁ Εἰρμός

«Ἐν νόμῳ, σκιᾷ καὶ γράμματι, τύπον κατίδωμεν οἱ πιστοί, πᾶν ἄρσεν τὸ τὴν μήτραν διανοῖγον, ἅγιον Θεῶ· διὸ πρωτότοκον Λόγον, Πατὸς ἀνάρχου Υἱόν, πρωτοτοκοούμενον Μητρί, ἀπειράνδρῳ, μεγαλύνομεν».

Ἀγκαλίζεται χερσίν, ὁ Πρεσβύτες Συμεών, τὸν τοῦ νόμου Ποιητήν, καὶ Δεσπότην τοῦ παντός.

«Ἐν νόμῳ, σκιᾷ καὶ γράμματι, τύπον κατίδωμεν οἱ πιστοί, πᾶν ἄρσεν τὸ τὴν μήτραν διανοῖγον, ἅγιον Θεῶ· διὸ πρωτότοκον Λόγον, Πατὸς ἀνάρχου Υἱόν, πρωτοτοκοούμενον Μητρί, ἀπειράνδρῳ, μεγαλύνομεν».

Βουληθεὶς ὁ Πλαστουργός, ἵνα σώσῃ τὸν Ἀδάμ, μήτραν ᾤκησε τὴν σὴν, τῆς Παρθένου καὶ ἀγνῆς.

Τοῖς πρὶν νεογνῶν τρυγόνων ζευγος, δυὰς τε ἦν νεοσσῶν, ἀνθ' ὧν ὁ θεῖος Πρέσβυς, καὶ σώφρων Ἄννα προφήτις, τῷ ἐκ Παρθένου τεχθέντι, καὶ οἷῳ γόνῳ Πατρός, ἐν τῷ ναῷ προσιόντι, λειτουργοῦντες ἐμεγάλυνον.

Γένος ἅπαν τῶν βροτῶν, μακαρίζει σε Ἀγνή, καὶ δοξάζει σε πιστῶς, ὡς Μητέρα τοῦ Θεοῦ.

Τοῖς πρὶν νεογνῶν τρυγόνων ζευγος, δυὰς τε ἦν νεοσσῶν, ἀνθ' ὧν ὁ θεῖος Πρέσβυς, καὶ σώφρων Ἄννα προφήτις, τῷ ἐκ Παρθένου τεχθέντι, καὶ οἷῳ γόνῳ Πατρός, ἐν τῷ ναῷ προσιόντι, λειτουργοῦντες ἐμεγάλυνον.

Δεῦτε, ἴδετε Χριστόν, τὸν Δεσπότην τοῦ παντός, ὃν βαστάζει Συμεών, σήμερον ἐν τῷ ναῷ.

Τοῖς πρὶν νεογνῶν τρυγόνων ζευγος, δυάς τε ἦν νεοσσῶν, ἀνθ' ὧν ὁ θεῖος Πρέσβυς, καὶ σώφρων Ἄννα προφήτις, τῷ ἐκ Παρθένου τεχθέντι, καὶ οἷω γόνῳ Πατρός, ἐν τῷ ναῷ προσιόντι, λειτουργοῦντες ἐμεγάλυνον.

Ἐπιβλέπεις πρὸς τὴν γῆν, καὶ ποιεῖς τρέμειν αὐτήν, καὶ πῶς γέρων κεκμηκώς, σὲ κατέχει ἐν χερσὶ;

Τοῖς πρὶν νεογνῶν τρυγόνων ζευγος, δυάς τε ἦν νεοσσῶν, ἀνθ' ὧν ὁ θεῖος Πρέσβυς, καὶ σώφρων Ἄννα προφήτις, τῷ ἐκ Παρθένου τεχθέντι, καὶ οἷω γόνῳ Πατρός, ἐν τῷ ναῷ προσιόντι, λειτουργοῦντες ἐμεγάλυνον.

Ζήσας ἔτη Συμεών, ἕως εἶδε τὸν Χριστόν, καὶ ἐβόα πρὸς αὐτόν· Νῦν ἀπόλυσιν ζητῶ.

Ἀπέδωκάς μοι ἐβόα Συμεών, τοῦ Σωτηρίου σου Χριστὲ ἀγαλλίασιν, ἀπόλαβέ σου τὸν λάτριν, τὸν τῇ σκιᾷ κεκμηκότα, νέον τῆς χάριτος, ἱεροκήρυκα μύστην, ἐν αἰνέσει μεγαλύνοντα.

Ἡ λαβὶς ἡ μυστική, ἡ τὸν ἄνθρακα Χριστόν, συλλαβοῦσα ἐν γαστρὶ, σὺ ὑπάρχεις Μαριάμ.

Ἀπέδωκάς μοι ἐβόα Συμεών, τοῦ Σωτηρίου σου Χριστὲ ἀγαλλίασιν, ἀπόλαβέ σου τὸν λάτριν, τὸν τῇ σκιᾷ κεκμηκότα, νέον τῆς χάριτος, ἱεροκήρυκα μύστην, ἐν αἰνέσει μεγαλύνοντα.

Θέλων ἐνηνθρώπησας, ὁ προάναρχος Θεός, καὶ ναῷ προσφέρεισαι, τεσσαρακονθήμερος.

Ἀπέδωκάς μοι ἐβόα Συμεών, τοῦ Σωτηρίου σου Χριστὲ ἀγαλλίασιν, ἀπόλαβέ σου τὸν λάτριν, τὸν τῇ

σκιᾷ κεκμηκότα, νέον τῆς χάριτος, ἱεροκήρυκα
μύστην, ἐν αἰνέσει μεγαλύνοντα.

*Κατελθόντ' ἐξ οὐρανοῦ, τὸν Δεσπότην τοῦ παντός,
ὑπεδέξατο αὐτόν, Συμεὼν ὁ Ἱερεὺς.*

Ἀπέδωκάς μοι ἐβόα Συμεὼν, τοῦ Σωτηρίου σου
Χριστέ ἀγαλλίασιν, ἀπόλαβέ σου τὸν λάτριν, τὸν τῇ
σκιᾷ κεκμηκότα, νέον τῆς χάριτος, ἱεροκήρυκα
μύστην, ἐν αἰνέσει μεγαλύνοντα.

*Λάμπρυνόν μου τὴν ψυχὴν, καὶ τὸ φῶς τὸ αἰσθητόν,
ὅπως ἴδω καθαρῶς, καὶ κηρύξω σε Θεόν.*

*Μητροπάρθενε ἀγνή, τί προσφέρεις τῷ ναῷ, νέον
βρέφος ἀποδούς, ἐν ἀγκάλαις Συμεὼν;*

Ἱεροπρεπῶς ἀνθρωπολογεῖτο, Ἄννα ὑποφητεύουσα, ἡ
σώφρων καὶ Ὁσία, καὶ πρέσβυρα τῷ Δεσπότη, ἐν τῷ
ναῷ διαρρήδην, τὴν Θεοτόκον δὲ ἀνακηρύττουσα,
πᾶσι τοῖς παροῦσιν ἐμεγάλυνεν.

*Νῦν ἀπόλυσιν ζητῶ, ἀπὸ σοῦ τοῦ Πλαστοουργοῦ, ὅτι
εἶδόν σε Χριστέ, τὸ σωτήριόν μου φῶς.*

*Ὅν οἱ ἄνω λειτουργοί, τρόμῳ λιτανεύουσι, κάτω νῦν
ὁ Συμεὼν, ἀγκαλίζεται χερσί.*

Ἱεροπρεπῶς ἀνθρωπολογεῖτο, Ἄννα ὑποφητεύουσα, ἡ
σώφρων καὶ Ὁσία, καὶ Πρέσβυρα τῷ Δεσπότη, ἐν τῷ
ναῷ διαρρήδην· τὴν Θεοτόκον δὲ ἀνακηρύττουσα,
πᾶσι τοῖς παροῦσιν ἐμεγάλυνεν.

*Ἡ τῇ φύσει μὲν Μονάς, τοῖς προσώποις δὲ Τριάς,
φύλαττε τοὺς δούλους σου, τοὺς πιστεύοντας εἰς σέ.*

Ἱεροπρεπῶς ἀνθρωπολογεῖτο, Ἄννα ὑποφητεύουσα, ἡ
σώφρων καὶ Ὁσία, καὶ Πρέσβυρα τῷ Δεσπότη, ἐν τῷ

ναῶ διαρρήδην, τὴν Θεοτόκον δὲ ἀνακηρύττουσα, πᾶσι τοῖς παροῦσιν ἐμεγάλυνεν.

Θεοτόκε ἡ ἐλπίς, πάντων τῶν Χριστιανῶν, σκέπε φρούρει φύλαττε, τοὺς ἐλπίζοντας εἰς σέ.

Ἱεροπρεπῶς ἀνθωμολογεῖτο, Ἄννα ὑποφητεύουσα, ἡ σώφρων καὶ Ὁσία, καὶ Πρέσβυρα τῷ Δεσπότη, ἐν τῷ ναῶ διαρρήδην, τὴν Θεοτόκον δὲ ἀνακηρύττουσα, πᾶσι τοῖς παροῦσιν ἐμεγάλυνεν.

Τοῦ Ἁγίου. Εὗα μὲν τῷ τῆς παρακοῆς.

Σεπταί σου αἱ χεῖρες ἀληθῶς προσπαύσασθαι, Θεοδόχε θείοις μέλεσι, τοῦ ἀπτομένου τῶν ὀρέων, ὡς Δαυΐδ μελωδεῖ καὶ καπνίζονται, μακάριος τῷ ὄντι σὺ γέγονας· ὅθεν ἀξίως εὐφημοῦμέν σε.

Ἡ θήκη σου βλύζει τοῖς πιστοῖς ἰάματα, ἡ δὲ μνήμη μεμακάρισται, λάμπουσα, πλέον τοῦ ἡλίου, καὶ πάντων τὰς ψυχὰς σελαγίζουσα, πρὸς φῶς θεογνωσίας ἀνάγουσα, Ἱερομύστα πανσεβάσμιε.

Φωτίζουσι φέγγει νοητῷ ὡς ἥλιος, καὶ σελήνη τὴν ὑφήλιον, Ἄννα ἡ σώφρων καὶ προφήτις, ὁ Πρέσβυς Συμεὼν τε ὁ ἔνδοξος· δι' ὧν ἡμᾶς φιλάνθρωπε Κύριε, ἁμαρτημάτων σκότους λύτρωσαι.

Θεοτοκίον

Φανεῖσαν Μητέρα σε Θεοῦ ὡς ἔβλεψε, Θεοτόκε ὁ πρεσβύτατος, ἔφησεν οἷά περ προφήτης· Ἴδου ὁ σὸς Υἱὸς εἰς ἀνάστασιν, καὶ πτώσιν τῶν πολλῶν κεῖται Δέσποινα, καὶ εἰς σημεῖον δυσερμήνευτον.

Ἔτερος. Ἄπας γηγενής.

Ἄγγελοι, ἀνύμνησαν τὸν Δεσπότην, ὁρῶντες ἀφίκομενον, εἰς ναὸν ὥσπερ βρέφος, ὑπὸ Μητροῦ ἀπειράνδρου.

Φύσιν τὴν ἡμῶν, δι' οἶκτον ἐφόρεσας, ὃ φύσει εὖσπλαγχνος, σῶσαι θέλων ἅπαντας· διό σου Λόγε, τὴν συγκατάβασιν, καὶ τὴν ἀπερινόητον, οἰκονομίαν σου, καὶ τὸ πλῆθος, τῆς μεγαλωσύνης σου, προσκυνοῦμεν πιστῶς καὶ δοξάζομεν.

Ἄνθρωποι, τὴν ἄφατον, καθορῶντες, Θεοῦ τὴν συγκατάβασιν, ἀνακράζωμεν ὕμνον, ἰδοὺ γὰρ ἐν ναῷ προσηνέχθη.

Φύσιν τὴν ἡμῶν, δι' οἶκτον ἐφόρεσας, ὃ φύσει εὖσπλαγχνος, σῶσαι θέλων ἅπαντας· διό σου Λόγε, τὴν συγκατάβασιν, καὶ τὴν ἀπερινόητον, οἰκονομίαν σου, καὶ τὸ πλῆθος, τῆς μεγαλωσύνης σου, προσκυνοῦμεν πιστῶς καὶ δοξάζομεν.

Ἄναρχον, ὃ Πρέσβυς ἐνηγκαλίσω, Λόγον τὸν νηπιάσαντα, καὶ Ναῶ εἰσαχθέντα, τεσσαρακονθήμερον βρέφος.

Θάμβει συσχεθεῖς, ὑπότρομος ἴστατο, ἥνικα ἔβλεψε, σὲ τῶν πάντων Κύριον, βρεφουργηθέντα, ὃ θεῖος Πρέσβυς Χριστέ· διό σε, καὶ δεξάμενος ἐν ταῖς ἀγκάλαις αὐτοῦ, ἀνεβόα, ὅλως ἐξιστάμενος, κεκμηκότα με Σῶτερ ἀπόλυσον.

Ἄννα δέ, ἡ Προφῆτις ἐπιστάσα, Χριστὸν ἀνθωμολόγησε, περὶ αὐτοῦ καὶ ἐλάλει, τὴν λύτρωσιν τῶν ἀνθρώπων.

Λόγε τοῦ Θεοῦ, σεπταῖς παρακλήσεσι τῶν
θεραπόντων σου, Ἄννης τῆς θεόφρονος, καὶ τοῦ
πανσέπτου, καὶ ἱεροῦ Συμεῶν, πάντας ἡμᾶς
ἐξάρπασον, πειρατηρίων δεινῶν, καὶ παντοίας,
βλάβης ἐλευθέρωσον, καὶ τῆς σῆς Βασιλείας ἀξίωσον.

*Ἄναρχε, Πάτερ Υἱὲ καὶ Πνεῦμα, Τριάς ἡ ὁμοούσιος,
σῶζε τοὺς σὲ ὑμνοῦντας, καὶ δοξολογοῦντας τὸ κράτος.*

Δέσποτα Χριστέ, ἰλέω σου ὄμματι, πρόσχες μοι
δέομαι, καὶ μὴ παρίδης μου, ὃν σοὶ θαρρήσας, ὕμνον
ἐξύφανα, καὶ σοὶ προσανατέθηκα, ζεύσης Σῶτερ
ψυχῇ, ἀλλ' εὐσπλάγχνως, τοῦτον προσδεξάμενος, τῶν
παισμάτων τὴν λύσιν μοι δώρησαι.

*Ἄκραντε Παρθένε καὶ Θεοτόκε, πρέσβευε πρὸς
Κύριον μετὰ τοῦ Συμεῶν καὶ τῆς Ἄννης, τοῦ
οἰκτειρῆσαι πάντας καὶ σῶσον.*

Δέσποινα ἀγνή, ῥομφαία διήλθέ σου τὴν παναγίαν
ψυχὴν, ὅτε προσπηγνύμενον, Σταυρῷ κατεῖδες τὸν
Σὸν Υἱὸν καὶ Θεόν, καθά σοι διὰ τοῦ Πνεύματος
προανηγόρευσεν, ὁ Πρεσβύτες, Συμεῶν καὶ Δίκαιος,
μεθ' οὗ πάντες αἰεὶ σὲ δοξάζομεν.

Καταβασία.

*Ἀκατάληπτόν ἐστι, τὸ τελούμενον ἐν σοί, καὶ
Ἀγγέλοις καὶ βροτοῖς, Μητροπάρθενε ἀγνή.*

*«Ἐν νόμῳ, σκιᾷ καὶ γράμματι, τύπον κατίδωμεν οἱ
πιστοί, πᾶν ἄρσεν τὸ τὴν μήτραν διανοῖγον, ἅγιον Θεῷ·
διὸ πρωτότοκον Λόγον, Πατρός ἀνάρχου Υἱόν,
πρωτοτοκούμενον Μητρί, ἀπειράνδρῳ, μεγαλύνομεν».*

Ἐξαποστειλάριον. Γυναῖκες ἀκουτίσθητε.

Θεὸν ἐνανθρωπήσαντα, ἐκ τῆς ἀγνῆς Θεόπαιδος,
καὶ τῷ Ναῶ κατὰ Νόμον, προσενεχθέντα ἐδέξω,
Συμεὼν ἐν ἀγκάλαις σου, καὶ χαίρω ἀνεβόησας· Νῦν
ἀπολύεις Δέσποτα, τὸν δοῦλόν σου ἐν εἰρήνῃ· ὅθεν
πιστοὶ σὲ τιμῶμεν.

Τῆς ἐορτῆς.

Ἀτρέπτως καθ' ὑπόστασιν, ἐν Σοὶ Θεογεννήτρια,
σαρκὶ ἐνοῦται ἀσπόρως, καὶ νηπιάζει ὁ Λόγον, "Ὁν ἐν
ἀγκάλαις φέρουσα, Χερουβικὸς ὡς θρόνος νῦν, Θεῷ
Πατρὶ προσήγαγες, καὶ Συμεὼν ὁ πρεσβύτες, χαίρων
ἐδέξατο τοῦτον.

Αἶνοι. Ἦχος α'. Πανεύφημοι Μάρτυρες.

Δεδόξασται σήμερον Χριστόν, Συμεὼν ὡς ἄνθρακα,
θεοπρεπῶς εἰσδεξάμενος, καὶ περιπτύσσεται,
καθαρθεὶς τὰ χεῖλη, ἀνθομολογεῖται δέ, καὶ χαίρων
ἐξαιτεῖ τὴν ἀπόλυσιν· αὐτὸν οὖν ἅπαντες, εὐσεβῶς νῦν
μακαρίζοντες, ἐν ὕμνοις τιμήσωμεν.

Διδάσκαλος ἄριστος ὁφθεὶς, καὶ τοῖς ἐβδομήκοντα,
προχειρισθεὶς συναρίθμιος, νεύσει τῇ κρείττονι, τοῦ
μεθερμηνεῦσαι, τὴν Γραφὴν τρισόλβιε, ἡρμήνευσας
καὶ ἔγνωσ σαφέστατα, Θεοῦ τὴν σάρκωσιν, ἣν ἰδεῖν
πρὸ τοῦ θανάτου σου, ἡξιώθης Συμεὼν ὡς ἄμεμπτος.

Σαυτὸν ἀπετέλεσας ναόν, τοῦ Θεοῦ πανάγιον,
μελέτη Νόμου καὶ πράξεις, ἐνθέοις ἐνδοξε, ἐν Ναῶ
τῷ θείῳ, τὸν Θεὸν σαρκούμενον, ἰδὼν ἐνηγκαλίσθης

γηθόμενος· ὅθεν ἀνέδραμες, Συμεὼν πρὸς τὰ σκηνώματα, τῶν Ἀγίων μεθ' ὧν ἡμῶν μέμνησο.

Χριστὸν ὃν κατείδες ἐν σαρκί, καὶ ἐν ταῖς ἀγκάλαις σου, ἐν Ἱερῷ ὃν ἐβάστασας, αἰὲν ἰκέτευε, Συμεὼν θεόφρον, μετὰ τῆς Προφήτιδος, Ἀννης τῆς σεμνῆς καὶ παμμακάρος, ἡμῖν τὴν ἄφεσιν, τῶν πταισμάτων νῦν δωρήσασθαι, τοῖς τιμῶσιν ὑμῶν τὴν πανήγυριν.

Δόξα. Ἦχος πλ. α'.

Συμεὼν Πρεσβύτα Δίκαιε, Προφήτα καὶ θεόπτα, σὺ ταῖς ἱεραῖς πράξεσιν ὑψωθείς, καὶ ἐν Νόμῳ ἱεουργὸς γενόμενος, νοὸς καθαρότητι, Θεῷ τῷ Παντοκράτορι, καθάπερ ἄγγελος ἐλειτούργησας, καὶ ἐναίμοις θυσίαις ἤγνισας, πάλαι τὸν λαὸν Ἰσραήλ, αἷμα τὸ σωτήριον προδηλοῦσαις τρανώτατα· διὸ καὶ τῷ μὲν γήρει ὑπερήκμαζες, τῇ δὲ πίστει ἐνάζες προσδεχόμενος τοῦ Κυρίου τὸν Χριστὸν ἰδεῖν· ὃν καὶ προσβλέψαι ἀξιωθείς ἐν Ναῷ ἁγίῳ μετὰ σαρκός, καὶ ἰδίαις χερσὶν ἐναγκαλισθείς, χαίρων ἐβόησας· Νῦν ἀπολύεις τὸν δοῦλόν Σου Δέσποτα· καὶ νῦν Δικαίων σκηνώμασιν αὐλιζόμενος τὸν δίκαιον Κύριον, Δίκαιε, αἵτησαι δικαιοῦσαι ἡμᾶς τοὺς τὴν θείαν σου ἐκτελοῦντας πανήγυριν.

Καὶ νῦν. Τῆς ἐορτῆς.

Ὁ παλαιὸς ἡμερῶν, νηπιάσας σαρκί, ὑπὸ Μητρὸς Παρθένου τῷ Ἱερῷ προσάγεται, τοῦ οἰκείου νόμου πληρῶν τὸ ἐπάγγελμα, ὃν Συμεὼν δεξάμενος ἔλεγε. Νῦν ἀπολύεις ἐν εἰρήνῃ κατὰ τὸ ρῆμά σου τὸν δοῦλόν

σου· εἶδον γὰρ οἱ ὀφθαλμοί μου τὸ σωτήριόν σου
Κύριε.

Δοξολογία Μεγάλη καὶ Απόλυσις.

Μεγαλυνάριον.

Ὡς ἐδείχθης βρέφος ἐν Ἱερῷ, τὸν Θεὸν τῶν ὅλων,
δικαιότατε Συμεών, οὕτως ἐκδυσώπει, αὐτὸν ἐν
παρρησίᾳ, ὑπὲρ τῶν πίστει ἀνευφημούντων σε.